

کامیاب زندگی کے سنہری اصول

سماجی تعلقات میں مکالمے کی اہمیت



عبدالعزيز ابراہیم الخديري

کامیاب زندگی کے سنہری اصول

سماجی تعلقات میں مکالمے کی اہمیت

(عربی کتاب الحوار والتواصل کا اردو ترجمہ)

تصنیف

عبدالعزیز ابراہیم الغدیر

(پاکستان میں سعودی عرب کے حالیہ سفیر)

ترجمہ

سعید الرحمن۔ اسلام آباد

سماجی تعلقات میں مکالمے کی اہمیت

نام کتاب :	الحوار و التواصل
تصنیف :	عبد العزیز ابراہیم الغدیر
اردو ترجمہ :	سماجی تعلقات میں مکالمے کی اہمیت
مترجم :	سعید الرحمن، اسلام آباد
تعداد :	2000
اشاعت :	سوم
تاریخ :	مارچ ۲۰۱۲ء



شروع اللہ کا نام لے کر جو بڑا مہربان نہایت رحم والا ہے

انتساب

عظیم پاکستانی قوم کے نام

فہرست مضامین

صفحہ	مضامین
۸	پیش لفظ
۱۳	عرض مترجم
۱۵	دیباچہ
۱۹	باب اول: تعلقات میں مفاہمت
۲۰	اول : تعلقات میں مفاہمت کے طریقے
۲۸	۱. آئیڈیل شخصیت
۲۸	۲. زندگی میں ناکامی سے کیسے بچا جائے
۳۱	۳. حوصلہ مندی
۳۲	- اقوال زریں
۳۴	۴. ناکامی کو امید میں بدلنا
۳۵	- ناکامی کے اسباب اور ان سے بچنے کے طریقے
۴۲	۵. مکالمہ سماجی تعلقات کی ایک صورت ہے
۵۳	- نتیجہ خیر مکالمے کے آداب
۵۸	دوم: شخص صلاحیت اور سماجی تعلقات پر اس کا اثر
۶۰	۱. لوگوں کو پہچاننے کے طریقے
۶۵	۲. مسائل کے حل کیلئے مل بیٹھنا

سماجی تعلقات میں مکالمے کی اہمیت

صفحہ	مضامین
۶۷	۳. عقل کو تشکیل دینے کے طریقے
۶۹	۴. اختلافات
۷۰	۵. منافقانہ ہنسی
۷۱	سوئم: غور سے سننا
۷۲	۱. سننے کے بہترین طریقے
۷۵	۲. وسیع اور محدود سوالات اور ان میں فرق
۷۶	۳. آمادگی
۷۷	چہارم: احترام
۸۲	۱. لوگوں کیلئے احترام و محبت کے اظہار کے طریقے
۸۷	۲. دوسروں کو برداشت کرنا
۸۸	پنجم: متاثر لوگوں سے سیکھنے والے متاثر
۹۰	ششم: خوش بختی
۹۱	۱. خوش بختی کی علامات
۹۳	باب دوم: سماجی مسائل
۹۴	۱. شادی
۹۷	۲. طلاق
۹۷	- بگاڑ پیدا کرنے والے عوامل
۱۰۱	۳. عادات
۱۰۴	۴. واقعات کو بگاڑنے والے راوی

سماجی تعلقات میں مکالمے کی اہمیت

صفحہ	عنوانات
۱۰۶	۵. غیبت اور چغل خوری
۱۰۹	۶. سٹیلائٹ چیلنز اور نسل نو پر انکے اثرات
۱۱۱	۷. لباس اور اس کی اہمیت
۱۱۳	دوم: اہم باتیں
۱۱۶	ہمیشہ یاد رہے کہ ...
۱۱۸	خاتمہ
۱۲۲	کتابیات

پیش لفظ

میں نے اس کتاب میں قارئین کرام کے لئے ایسے اہم معاشرتی معاملات کا احاطہ کرنے کی کوشش کی ہے جن کے بارے میں میری ذاتی رائے ہے کہ روزمرہ کی عام زندگی میں ان پر عمل پیرا ہونا نہایت مفید ثابت ہو سکتا ہے، یہ امور باہمی احترام سے سرشار معاشرے کی تشکیل میں ہمارے مدد و معاون ثابت ہو سکتے ہیں، سوچ و نظر کے شدید اختلاف کے باوجود یہ امور ہمیں ایک دوسرے کو برداشت کرنے کا طریقہ و سلیقہ بتلاتے ہیں۔

اس کتاب کو دو حصوں میں تقسیم کیا گیا ہے:

پہلے حصے میں باہمی رواداری، روابط استوار کرنا اور دوسروں کو اس کی ترغیب دینا، ناکامی اور اس کے اسباب، دوسروں کی بات کو غور سے سننا اور سننے کے بہترین طریقے، فریق مخالف کا احترام کرنا اور اسے برداشت کرنا جیسے اہم امور شامل ہیں۔

جبکہ دوسرے حصے میں بعض سماجی مسائل مثلاً: شادی، طلاق، مختلف عاداتیں، غیبت، چغل خوری، لباس اور اس کی اہمیت، سٹیلائٹ چسینلز اور سوچ پر ان کے اثرات... وغیرہ شامل ہیں۔

حصہ اول پر مشتمل عناوین کو جمع کرنے کا کام تو میں نے اپنی اوائل عمری ہی میں اس وقت شروع کیا جب میں اپنے والد محترم کے ہمراہ ریاض شہر

سماجی تعلقات میں مکالمے کی اہمیت

(المقبرہ) کے ایک کاروباری سینئر میں ان کے ساتھ ہوتا۔ اس وقت میری عمر یہی کوئی دس سال کے لگ بھگ ہوگی، میں اکثر دیکھتا کہ میرے والد گاہوں کے ساتھ نہایت ادب و احترام سے پیش آتے، رائے اور پسند میں ہزارہا اختلاف کے باوجود بھی ان سے ایسے قابل احترام رویے سے پیش آتے گویا ان میں زیادہ تر افراد کی بات کو تسلیم کرتے ہوں۔

مختلف اقسام کا سامان دکھاتے وقت میرے والد گاہوں کے ذوق اور رائے کا احترام کرنے کی ہمیشہ کوشش کرتے اور ان کی کسی بات پر ناگوارمی یا غصہ کا اظہار نہ کرتے۔ توجہ اور خاموشی سے ان کی بات سنتے، اور جب وہ کسی چیز کی خوبی یا خامی بیان کر رہے ہوتے تو نہ ہی ان کو ٹوکتے نہ ہی ان کی بات کاٹتے اور نہ ہی تو ٹکار یا بحث مباحثہ کرتے۔ اور جب وہ چلے جاتے تو ان کی باتوں اور تنقید پر غور و فکر کرتے تاکہ ان کی آراء اور باتوں سے مستفید ہو سکیں۔ آپ ہمیشہ فرماتے کہ ہر خریدار کی اپنی ایک چوائس اور پسند ہوتی ہے، جس کا احترام کیا جانا چاہئے، آپ کا کہنا ہے کہ خریدار سامان میں جس قدر بھی نقائص و عیوب نکالے اسے حق حاصل ہے، اس کی بات کو اہمیت دینی چاہئے، آپ کا نظریہ ہوتا کہ اختلاف ہر انسان کا فطرتی حق ہے۔ وہ اکثر کہا کرتے کہ "اگر پسندوں میں اختلاف نہ ہوتا تو بہت سا سامان ضائع ہو جاتا۔"

یونیورسٹی میں داخلہ لینے کے بعد میری یہی عادت پختہ ہوتی گئی جو میں اپنے والد کو گاہوں کے ساتھ روا رکھتے دیکھا کرتا۔ یہاں تک کہ اپنے بعض ہم جماعتوں میں بھی میں نے اپنی اسی روش کو برقرار رکھا۔ میرے ہم جماعتوں میں

سماجی تعلقات میں مکالمے کی اہمیت

سے بعض ایسے بھی ہوتے جو مد مقابل کی رائے کا احترام کرنے اور انہیں اظہار رائے کی آزادی دینے کے بجائے زور و زبردستی سے کام لیتے اور دوسروں پر اپنی رائے مسلط کرنے اور تھوپنے کو اپنا حق سمجھتے، ان کی پوری پوری کوشش ہوتی کہ سب لوگوں کے خیالات کو اپنی مرضی کے مطابق ڈھال سکیں۔ ایسی ہی باتوں کو مد نظر رکھتے ہوئے میں نے اپنی اس کتاب کے لئے سماجی تعلقات جیسے انتہائی اہم موضوع کا انتخاب کیا ہے۔ میں جانتا ہوں کہ ایک اچھی کتاب لکھنے کے لئے ضروری نہیں کہ کوئی شخص بہت بڑا ادیب و مفکر ہو۔

یہ کتاب لوگوں کے ایسے تجربات اور تحریروں پر مشتمل ہے جو ہماری روزمرہ کی زندگی اور آپس کے معاملات کے لئے ضروری سمجھے جاتے ہیں۔ ان امور کی ابتداء خوشگوار دوستانہ تعلقات بنانے سے شروع ہو کر لوگوں کے احترام اور ان کی پسند کا لحاظ رکھنے پر ختم ہوتی ہے۔ میں سمجھتا ہوں یہ کتاب ایک ایسی کثیر الجہتی فکری مہینز مہیا کرتی ہے جو ہمیں زندگی میں درپیش آنے والے بہت سے منفی رویوں کے مقابلے میں شخصیت کو نکھارنے اور صلاحیتیں اجاگر کرنے میں مددگار ثابت ہوگی۔ دورانِ تحریر میں نے جن کتابوں سے مدد لی ان کے نام کتاب کے آخر میں لکھ دیئے ہیں علاوہ ازیں یہ کتاب میرے ان مشاہدات اور تجربات کا نچوڑ ہے جو میں نے پڑھنے سننے اور دوسروں لوگوں کے ساتھ میل جول سے اخذ کئے۔ اسکے علاوہ میں نے اس کتاب میں اپنے بعض ہم نشین ساتھیوں کے اُن منفی رویوں پر بھی روشنی ڈالی ہے جنہیں میں نے انکے اقوال

سماجی تعلقات میں مکالمے کی اہمیت

وافعال میں محسوس کیا یا جنہیں وہ جان بوجھ کر یا انجانے میں روا رکھتے اور بالآخر وہی رویے انکی عملی زندگی کا حصہ بن گئے۔

ہمیں چاہئے کہ ہم ایسے رویوں سے سبق حاصل کریں۔ لوگوں کے مثبت رویوں کے تجربات سے استفادہ کریں، اور اچھی صفات سے خود کو متصف کریں تاکہ معاشرے میں ایک نمایاں مقام حاصل کرتے ہوئے معاشرے کے مقبول و پسندیدہ لوگوں میں شمار ہو سکیں۔

یہ ناممکن ہے کہ ایک شخص کی زندگی دکھوں، مصیبتوں اور پریشان کن رویوں سے پاک ہو، لہذا ہمیں کبھی بھی زندگی کے مصائب کے سامنے ہتھیار نہیں ڈالنے چاہئیں، بلکہ ان دکھوں اور تکلیفوں والی زندگی کو ساتھ لے کر چلنا ہے، ہاں دوسرے لوگوں پر غصہ، ناراضگی اور دشمنیاں پال کر اور یہ سمجھ کر کہ میرے دکھ اور پریشانیاں انہی لوگوں کی وجہ سے ہیں انسانی حدود کو پامال نہیں کرنا چاہئے۔ مثل مشہور ہے کہ عقل مند انسان اپنی نفسانی خواہشات کا دشمن ہوتا ہے۔

آخر میں میں کہوں گا کہ یہ کتاب معرفت، دانائی اور دوسرے لوگوں کے ایسے تجربات کا انچوڑ ہے، جنہیں سیکھنا ہر ایک کے لئے ضروری ہے۔ میں اپنی ذات میں دانشور ہونے کا دعویدار نہیں، البتہ اگر یہ کتاب آپ کی امنگوں پر پوری اترے اور سب کو پسند آئے تو، الحمد للہ، یہی میری چاہت اور یہی میری منزل مقصود ہے، اور اگر آپ اس میں کوئی کمی کوتاہی پائیں تو اس کے لئے میں

سماجی تعلقات میں مکالمے کی اہمیت

معذرت چاہوں گا، کیونکہ کمال تو صرف ذاتِ خداوندی کو حاصل ہے۔ اللہ جبارِ کمال سے دعا ہے کہ وہ اس کتاب کو پڑھنے والوں کے لئے مفید اور نفع بخش بنائے۔

الحمد للہ، بہت سے لوگوں نے کتاب کے اردو ترجمے کو پذیرائی بخشی، بہت سے پاکستانی بھائیوں نے ٹیلی فون، خطوط اور ای میلز کے ذریعے میری اس کاوش کو سراہا۔ میں ایسے تمام حضرات کا شکر گزار ہوں، اور سمجھتا ہوں کہ یہ سب کچھ اللہ رب العزت کا خصوصی فضل و احسان ہے۔

پہلی اشاعت کی تمام کاپیاں ہاتھوں ہاتھ نکل جانے کے باعث اور آپ لوگوں کی حد درجہ پذیرائی کو ملحوظِ خاطر رکھتے ہوئے اردو میں اس کتاب کی اشاعت کا دوبارہ اہتمام کیا گیا ہے جس میں ضروری تصحیح و تنقیح اور کانٹ چھانٹ کے بعد کچھ مفید باتوں کا اضافہ بھی شامل کیا جا رہا ہے۔ اللہ تعالیٰ جبارِ کمال سے دعا ہے کہ وہ اس کتاب کو میرے، آپ اور تمام مسلمانوں کے لئے دنیا و آخرت کی بھلائوں کا ذریعہ بنائے۔ آمین، ثم آمین۔

عبد العزیز ابراہیم الغدیر

اسلام آباد، اکتوبر ۲۰۱۱ء

عرض مترجم

کتاب ہاتھ آئی پڑھنا شروع کی اور پڑھتا ہی چلا گیا ایک مختصر سی کتاب میں مہارتوں اور تجربات کا ایک بحر بے کراں ارادہ کر لیا کہ اس بے مثال کتاب کو اردو دان حضرات کے لئے مفید بنایا جائے جوں جوں ترجمہ کرتا گیا علم و معرفت کے دروازے وا ہوتے چلے گئے یقیناً عام مطالعہ اور ترجمہ کی غرض سے کتاب کی گہرائی میں جا کر اسے سمجھنے میں بہت فرق ہے۔ مصنف رحمۃ اللہ علیہ نے جس عرق ریزی اور جانفشانی سے اپنی تجرباتی زندگی کا نچوڑ اس کتاب میں سمویا ہے وہ نہ صرف لائق صد تحسین ہے بلکہ وقتی تقاضوں سے ہم آہنگ اور مصنف کی عام لوگوں سے محبت و خیر خواہی کا بہترین نمونہ ہے، معاشرتی معاملات میں اپنی نوعیت کی یہ منفرد کتاب نہ صرف عصر حاضر کے لوگوں کے لئے اہم بلکہ آئندہ آنے والی نسلوں کے لئے مشعل راہ کی حیثیت رکھتی ہے۔

ترجمہ کرتے وقت مجھے یہی خدشات و ہچکچاہٹ دامن گیر رہی کہ آیا میں مصنف کی عبارات کو کما حقہ احاطہء تعبیر میں لا سکا ہوں یا نہیں، اگر آپ کو اس میں کوئی بے ربط عبارت، سقم یا کمی کوتاہی دکھائی دے یا کمپوزنگ میں اونچ نیچ ہو تو اسے بندہ مترجم کی کم علمی و بے مائیگی پر محمول کریں، اور اگر آپ اس میں کوئی بھلائی اور خوبصورتی پاتے ہیں تو اس کی وجہ کتاب کی نورانیت اور صاحب کتاب کا کمال اور ان کا علمی و ادبی اسلوب ہے۔

سماجی تعلقات میں مکالمے کی اہمیت

یہ کتاب اسلامی تعلیمات کی روشنی میں ایک انسان اور اس کی سماجی زندگی کے بارے میں ایک سیر حاصل پسند و نصائح کا مجموعہ ہے، جس میں ایسے افراد جو اپنی ضروریات زندگی میں منہمک ہو کر اپنے بہن بھائیوں، عزیز واقارب اور بعض تو اپنے والدین حتیٰ کہ اپنی ذات تک کو بھول چکے یا عدیم الفرستی کا شکار ہیں انہیں اسلامی تعلیمات کی روشنی میں سماجی تعلقات استوار کرنے اور ان کی افادیت پر زور دینے کے لئے ضبط تحریر میں لائی گئی۔

اللہ رب العزت سے دعا ہے کہ وہ میری کوشش اور مصنف رحمۃ اللہ علیہ کی اس عظیم کاوش کو اپنے دربار میں قبول و منظور فرمائے اور اس کتاب میں موجود خیر و بھلائی سے ہم سب کو مستفید ہونے کی توفیق بخشے۔

وما التوفیق الا باللہ...

سعید الرحمن

اسلام آباد

دیباچہ

لوگوں کے ساتھ معاملات ایک انتہائی پیچیدہ عمل ہے، کیونکہ جہاں بہت سے لوگ ہوں ان میں سے ہر ایک کو خوش کر دینا انتہائی مشکل کام ہے، یہی وجہ ہے کہ تمام لوگوں کا کسی ایک بات پر متفق ہو جانا ناممکنات میں سے ہے۔

سماجی تعلقات انسانوں کے ایک دوسرے کے ساتھ تعلقات کا نام ہے، اور یہ کئی طرح کے ہوتے ہیں مثلاً رشتہ داروں، پڑوسیوں، ہم جماعتوں اور ایک جگہ کام کرنے والوں کے تعلقات، تجارتی تعلقات، ثقافتی و فنی اور کھیلوں کے تعلقات وغیرہ۔ ایک شخص اپنی کوشش اور لگن سے ان تعلقات کو مزید وسعت دیتے ہوئے سیاسی، اقتصادی اور ثقافتی تعلقات کی لوج ٹریا تک پہنچ سکتا ہے۔ یہ گویا ایک طرح کے تمہیدی تعلقات ہوتے ہیں جو آگے چل کر بسا اوقات دوستی، محبت یا شادی جیسے گہرے تعلقات کا پیش خیمہ ثابت ہوتے ہیں۔

اس کتاب میں تعلقات استوار کرنے کے بہت سے طریقے بیان کئے جا رہے ہیں، آپ کو ان میں سے جو طریقے پسند آئیں، مناسب اور آسان لگیں یا جو حالات و واقعات اور مد مقابل کے مزاج سے ہم آہنگ ہوں ان سے استفادہ ضرور کریں۔ اور یاد رکھیں کہ ایک ہی طریقے کو ہر جگہ استعمال کرتے رہنا ٹھیک نہیں، بلکہ دیگر طریقوں کو بھی آزماتے رہیں۔ علاوہ ازیں یہ بھی خیال رہے کہ:

• سماجی تعلقات میں اعتدال پسندی کا ثبوت دیں۔

سماجی تعلقات میں مکالمے کی اہمیت

- لوگوں کے ساتھ تعلقات میں ان کی عزت و رتبے کا لحاظ رکھا جائے کیونکہ لحاظ نہ رکھنے سے وہ ہم سے نفرت کرنے لگتے ہیں۔
- دوسروں کی مشکلات و پریشانیاں دور کرنے اور ناراضگی کی صورت میں ان میں صلح کرا دینے سے آپ کی قدر و منزلت، مہارتوں اور تجربات میں اضافہ ہوگا۔
- فارغ اوقات کو منظم کرتے ہوئے انہیں اپنے لئے اور اپنے معاشرے کے لئے نفع بخش بنانے کی کوشش کرتے رہیں۔
- سماجی تعلقات بناتے وقت یا تشکیل دیتے وقت بے جا تکلف، تصنع و بناوٹ سے احتراز برتیں۔
- وقت گزرنے کے ساتھ ساتھ تعلقات کو بھی استحکام و دوام بخشنے رہیں۔
- تعلقات استوار کرنے اور انہیں پروان چڑھانے میں میانہ روی اور توازن کا ہر دم خیال رہے، بعض تعلقات کا جوڑنا و توڑنا آسان ہوتا اس کے لئے کسی لمبی چوڑی منصوبہ بندی کی ضرورت نہیں ہوتی ایسے تعلقات حالات و واقعات کے ساتھ بنتے بگڑتے رہتے ہیں، جب کہ بعض تعلقات ایسے بھی ہوتے ہیں جو ایک بار جڑ جائیں تو انہیں توڑنا نہ صرف مشکل بلکہ انتہائی نقصان دہ بھی ہو سکتا ہے، مثلاً شادی اور تجارتی شراکت داری وغیرہ۔ ایسی تعلقات جوڑنے سے پہلے انتہائی غور و خوض، چھان بین اور تیاری کی ضرورت ہوتی ہے۔

سماجی تعلقات میں مکالمے کی اہمیت

- جن لوگوں کے ساتھ تعلقات قائم کرنے کا ارادہ ہو انکے سامنے ہر وقت اپنی پریشانیوں کا رونا رونے سے اجتناب برتیں، یہ آپکی شخصیت کو قابل اعتراض بناتے ہیں اور لوگ بھی ایسے آدمی سے دور بھاگتے ہیں۔
- "فلاں میرے گھر نہیں آتا لہذا میں بھی اس کے گھر نہیں جاؤں گا" ایک غلط بات ہے، ہو سکتا ہے اُس کی کوئی مجبوری ہو یا اسے تمہیں اپنے گھر بلا کر تمہاری خدمت کرنے میں زیادہ خوشی محسوس ہوتی ہو، لہذا بدلے کی امید پر اور یہ سوچنا کہ اس نے مجھے جو اور جتنا دیا ہے میں بھی وہی اور اتنا ہی دوں گا، غلط سوچ ہے۔
- ہمیشہ اچھی صحبت اپنائیں، اور اچھی صحبت تلاش کی جاتی ہے خود بخود چل کر پاس نہیں آجاتی۔
- تعلقات میں جو نہی کوئی اختلاف سامنے آجائے فوراً اس کا حل تلاش کریں، سستی یا انتظار کرتے رہنا یہاں تک کہ "چنگاری شعلہ بن جائے" اچھی بات نہیں، معاملات کو ہمیشہ نرمی اور سہولت سے حل کرنے کی کوشش کریں۔
- نادر و نایاب چیزوں کو تحفے میں دینے کی کوشش کریں چاہے وہ کم قیمت ہی کیوں نہ ہوں۔ نبی کریم ﷺ نے فرمایا (تہادواتحابوا)، ترجمہ: "تحفے تحائف دیتے رہا کرو اس سے آپس میں محبت بڑھتی ہے" (۱)۔

بابِ اول

تعلقات میں مفاہمت

اول: تعلقات میں مفاہمت کے طریقے

اشعار کا ترجمہ :

اگر تم چھوٹی چھوٹی باتوں پر لعن طعن شروع کر دو گے تو

تمہارا کوئی بھی دوست تمہاری ملامت سے نہ بچ سکے گا۔

لہذا اپنے بھائی کے ساتھ صلہ رحمی کرتے ہوئے وقت گزارو

کیونکہ کبھی وہ صحیح کریگا اور کبھی اس سے غلطی بھی سرزد ہوگی۔

اگر تم ہر بار ہی گدلے پانی کو پینے سے احتراز برتو گے تو تم پیاسے رہ جاؤ گے،

(ذرا یہ بھی تو دیکھو) کتنے لوگ ہیں جنہیں پینے کا صاف پانی میسر ہے۔

کون سا ایسا شخص ہے جس کی تمام کی تمام عادتیں تمہیں پسند ہوں گی،

عقلندی کا تقاضا ہے کہ عیبوں کو بھی برداشت کیا جائے۔

کس قدر بہترین ہیں وہ لوگ جو ایک دوسرے کے ساتھ تعلقات میں

صرف نظر کے انہی سنہری اصولوں کو اپناتے ہیں جو مذکورہ بالا اشعار میں بیان

ہوئے ہیں۔ انسان درحقیقت فطرتی طور پر معاشرت پسند ہے، اور ہمیشہ ایسے

دوستوں کا مستلاشی رہتا ہے جن میں وہ اپنی پسندیدہ صفات پاتا یا ان صفات

کی موجودگی کی توقع رکھتا ہے، اور ایسے لوگوں کی صحبت میں اٹھنا بیٹھنا پسند

کرتا ہے۔

سماجی تعلقات میں مکالمے کی اہمیت

لوگوں کا آپس میں اچھے معاشرتی تعلقات استوار کرنا نہ صرف اہم بلکہ وقت کی ایک ضرورت ہے۔ اس کی ابتداء دوسرے لوگوں کے ساتھ دوستانہ تعلقات بنانے سے شروع ہوتی ہے، جس کی چاہت کا اظہار ہر دو فریقین (یا کم از کم ان میں سے کسی ایک فریق) کی جانب سے ہوتا ہے۔ بسا اوقات ایسے تعلقات قائم کرنے کی چاہت کا سبب مد مقابل کی علمی قابلیت ہوتا ہے۔ شروع شروع میں تو چونکہ دونوں دوست ایک دوسرے کو صحیح طرح نہیں سمجھ رہے ہوتے لہذا وہ ایک دوسرے سے ڈرتے اور احتیاط سے کام لیتے ہیں، اور بعض لوگ تو ایسے تعلقات قائم کرنے کی جسارت ہی نہیں کر پاتے کیونکہ کہ وہ مد مقابل کو صحیح طرح سے پہچان نہیں رہے ہوتے، یا وہ سمجھتے ہیں کہ مد مقابل کو ان کے خیالات پسند نہ آئیں گے، یا بعض لوگ سرے سے ہی نئے تعلقات قائم کرنے سے گریزاں رہتے ہیں وغیرہ وغیرہ۔

حقیقت تو یہ ہے کہ وہ اجتماعی ماحول جس میں ایک فرد پروان چڑھتا ہے وہی اس کے نظریات پر اثر انداز ہوتا ہے، اور یہی ماحول اس کی پسند ناپسند اور دوسروں کے بارے میں رائے قائم کرنے میں مدد دیتا ہے۔ لہذا ایسا شخص جو اپنے نظریات اور رائے میں کسی کی تنقید برداشت کرنے کا مستحمل نہ ہو سکے وہ اجتماعی تعلقات برقرار نہیں رکھ سکتا۔ کیونکہ رابطہ دوسروں کو جاننے اور انہیں انہی کے حال میں قبول کرنے کا نام ہے نہ کہ اس چیز کا نام کہ باقی لوگ بھی ایسے ہی بن جائیں جیسا ہم چاہتے ہیں۔

سماجی تعلقات میں مکالمے کی اہمیت

لہذا اس بنا پر ہر انسان کو چاہئے کہ وہ ایک دوسرے کو سمجھنے اور خوشگوار تعلقات بنانے میں اپنی مہارتیں صرف کرے۔ ہر انسان کے پاس فطری طور پر اپنے خاندان سے، اپنے معاشرے سے، اپنے اسکول اور ماحول وغیرہ سے اخذ کی گئی مہارتوں کا ایک خزانہ ہوتا ہے تاہم اس خزانے کو فعال اور مثبت تعلقات بنانے کی جانب موڑنے کی ضرورت ہوتی ہے۔ دوسری طرف ایک انسان کو منفی سوچ کے حامل افراد (یا موڈی قسم کے) ایسے لوگوں سے نمٹنے کا طریقہ بھی آنا چاہئے جن سے اسے روزانہ کا واسطہ پڑتا رہتا ہے۔ اور ان سے نمٹنے کا یہی طریقہ ہے کہ وہ لوگوں کی ان سوچوں کو پڑھ سکے جو انہیں بدسلوک بننے پر مجبور کر دیتی ہیں۔ اس طریقے سے وہ عقل و منطق کی حدود میں رہتے ہوئے ان کی مدد کر سکے گا، اس کی یہ دسترس اور قابلیت ہی بسا اوقات ہر مشکل اور بدسلوکی کا خاتمہ کر دے گی کیونکہ اس سے وہ بنیاد ہی ختم ہو جاتی ہے جو بدسلوکی کا باعث بنتی ہے، اور سارے معاملات اللہ رب العزت کے حکم سے درست ہو جاتے ہیں۔

ان مہارتوں میں دسترس انسان کو اپنے مد مقابل کو سمجھنے میں مدد دے گی، مثلاً اس کی سوچ کیا ہے؟ وہ کیسے سیکھتا ہے؟ مہارتیں کیسے اخذ کرتا ہے؟ یا معاملات کے بارے میں فیصلہ کرنے کی صلاحیت کیسی ہے؟ اپنے عقلی فیصلوں میں دوسروں کے ساتھ کیسا برتاؤ کرتا ہے؟ یہ سب کچھ تبھی ممکن ہے جب ایک شخص ہر طرح کے ماحول مثلاً معاشی، معاشرتی، نفسیاتی، ماحولیاتی اور دینی اقدار کو مد نظر رکھتے ہوئے خود کو پرکھے۔

سماجی تعلقات میں مکالمے کی اہمیت

مکالمہ اور سماجی تعلقات کو اچھی طرح سمجھنے کیلئے ضروری ہے کہ:

۱. خوب سوچ و بچار کے بغیر کسی مسئلے کے متعلق فیصلہ نہیں کرنا چاہئے۔
۲. واضح اور دو ٹوک بات کہنی چاہے (کہ میں یہ کہنا چاہتا ہوں)۔
۳. منفی بات کہنے سننے کے بجائے مثبت باتوں پر زور دیا جائے (مثلاً میں ایسا نہیں بننا چاہتا کے بجائے یوں کہے کہ میں ویسا بننا چاہتا ہوں)،
۴. پھر اسے اپنی زندگی کا حصہ بنا لیں (اور جو کام کرنا ہے اس کے بارے میں سوچیں نہ کہ اس کام کے بارے میں سوچتے رہ جائیں جسے نہیں کرنا)۔

۴. معاملات کی تہہ تک پہنچنے کے لئے تحمل اور بردباری سے کام لیں۔
۵. جہن امور کے بارے میں علم نہ ہو انکے بارے میں گفتگو کرنے سے گریز کریں۔

۶. ایسی استعداد پیدا کرنے کی کوشش کریں جس سے آپ اپنے ساتھیوں یا بات چیت کرنے والوں کو قائل کر سکیں۔

۷. تمام لوگوں کے ساتھ احترام سے پیش آئیں۔

جس شخص میں یہ صفات ہوں گی تو میں سمجھتا ہوں وہ ایسے صلح جو اور ہم نوا دوست بنانے میں ضرور کامیاب ہوگا جن کی دوستی یا صحبت میں اٹھنے بیٹھنے یا ان کے ساتھ وقت گزارنے میں اسے دلی مسرت حاصل ہوگی۔

اسی طرح معاشرتی تعلقات کو جاننے اور انہیں اچھے طریقے سے نبھانے کی صلاحیت سے آپ اور آپکے دوستوں کے مابین پیدا ہونے والی مشکلات کی اصل

وجہ جاننے میں مدد ملے گی جسے مندرجہ ذیل اصولوں کی مدد سے حل کیا جاسکتا ہے:

(۹) ماحولیاتی عنصر: اس سے مراد وہ ماحول ہے جس میں آپ کا دوست پروان چڑھا یا اس نے پرورش پائی۔ عربی زبان میں ایک ضرب المثل مشہور ہے کہ (انسان اپنے ماحول کا بیٹا ہوتا ہے) اس کا مطلب ہے کہ آدمی اپنے ماحول کی ان خصوصیات کا حامل ہوتا ہے جو اس ماحول کا حصہ ہوتی ہیں۔ وہ اپنے ماحول پر اثر انداز ہوتا ہے اور ماحول اس پر، گویا وہ اس ماحول کی ان خصوصیات کا حامل بن جاتا ہے جو اسے دیگر ماحول والوں سے جدا کرتی ہیں۔ ابن خلدون نے اپنے مقدمے میں اسی کو بیان کرتے ہوئے کہا ہے (ہر چیز کا ایک مزاج ہوتا ہے جو اسے نمایاں بناتا ہے)۔

(ب) سلوک کا عنصر: تمہارا اور تمہارے مقابل کا سلوک اور اس سلوک کا تم دونوں کی شخصیت پر اثر۔

(ج) دینی و اخلاقی اقدار کا عنصر: وہ دینی و اخلاقی اقدار جو ایک شخص کو ایسا سلوک اور مہارت اپنانے میں مددگار ثابت ہوں جو اسے دوسروں سے ممتاز کر دے۔

(د) شناختی عنصر: شناختی عنصر وہ ہے جو انسانوں کو ایک دوسرے سے نمایاں کرنے میں ہمارے ذہنوں میں جنم لیتا ہے، یہ عنصر صرف ظاہری ہی نہیں بلکہ ظاہری و باطنی ہر دو طرح کا ہوتا ہے، مثلاً جو نبی ہم عربی

جب پہنے کسی شخص کو دیکھتے ہیں تو سمجھ جاتے ہیں کہ یہ عربی ہے اور اگر وہ اونٹ پر سوار ہے تو ہم جان لیتے ہیں کہ وہ کسی ریگستانی علاقے کا رہنے والا ہے۔ اور باطنی خصوصیات جنہیں تخلیقی کاموں میں دیکھا جا سکتا ہے مثلاً (قصہ گوئی، شعر گوئی، روایت، عمدہ اخلاق، لوگوں کا احترام اور غور سے سننا وغیرہ) تخلیقی صلاحیتوں کا حامل اپنی صلاحیتوں کو بروئے کار لاتے ہوئے ان گہرائیوں میں سرگرداں رہتا ہے جسے ارد گرد کے لوگ بمشکل سمجھ سکتے ہیں۔ اس سلسلے میں سب سے بہترین مثال اس تابعی کی ہے جو مکہ کی گلیوں میں اپنے بیٹے کے ساتھ سفر کر رہا تھا کہ اچانک ایک دیہاتی عورت نمودار ہوتی ہے جو ان سے مدد کی درخواست کرتے ہوئے ان کی تعریف میں ایسے اشعار کہتی ہے جس میں ان کے لئے دعا بھی ہے اور تعریفی کلمات بھی۔ دیہاتی شخص اپنے بیٹے سے کہتا ہے کہ وہ روپوں والی ساری تھیلی اس عورت کو دے دو۔ اسی چیز کو ہم اس شناختی پہچان میں بیان کر رہے ہیں۔ بیٹا کہنے لگا ابا جان! اگر ہم اس عورت کو اس میں سے کچھ تھوڑا سا بھی دے دیتے تو اس کے لئے کافی ہوتا وہ کون سا ہمیں پہچانتی تھی، دیہاتی نے اپنے بیٹے سے کہا اس نے مجھے نہیں پہچانا بلکہ میں نے اپنے نفس کو پہچان لیا (یعنی میں اپنی شناخت خود ہوں)۔

(ھ) تعلقات اور رابطے کا عنصر: اس سے مراد دوسرے لوگوں کے ساتھ تعلقات ہیں، اس عنصر کی اہمیت تبھی ممکن ہے جب ایک شخص میں

خدا خونی ہو اور وہ ہر معاملے میں اللہ تعالیٰ جبریل علیہ السلام کو حاضر و ناظر جانے، اور اپنے ہر قول و فعل میں اس کی موجودگی کو محسوس کرے۔

(و) اللہ جبریل علیہ السلام سے حسن ظن اور اپنا محاسبہ: ہر چھوٹا بڑا عمل کرتے وقت

یہ ذہن میں رہے کہ ایک روز ہمیں اپنے کئے کا اللہ جبریل علیہ السلام کے سامنے جواب دہ ہونا ہے۔ اس طرح کی یاد دہانیوں سے اطمینان قلب، اعصاب کو تسکین اور بے فکری تو نصیب ہوگی ہی اسکا سب سے بڑا فائدہ یہ ہوگا کہ ہم اللہ جبریل علیہ السلام کے محبوب بندے بن جائیں گے۔ پس اگر کوئی شخص تم سے جھگڑا کرے تو تم یہ سوچ کر برداشت کرو اور جواب نہ دو کہ اللہ تعالیٰ جبریل علیہ السلام دیکھ رہا اور وہ اس برداشت پر اجر دے گا تو اس طرح تم ہر کام سوچ سمجھ کر کرنے کے عادی ہو جاؤ گے۔

اپنے ساتھیوں اور دوستوں کے ساتھ تعلقات نبھاتے ہوئے ہم میں اختلاف اور غلط فہمی اور اس طرح کے دوسرے خیالات بھی جنم لے سکتے ہیں۔ تو اس طرح کے اختلافات اور مشکل کو حل کرنے کا درست طریقہ یہ ہے کہ ہم آپس میں مل بیٹھ کر مسائل کا حل تلاش کریں، اس طرح مشکلات کو جنم دینے والے اسباب کا خاتمہ ہو سکے گا اور ایسے حل تک پہنچنا ممکن ہوگا جس پر دونوں فریق راضی ہوں۔ بعض اوقات چھوٹے موٹے اختلافات ایک دوسرے کی پہچان کا ذریعہ بن جاتے ہیں جس سے ایک انسان خود کو درست اور منظم کر سکتا ہے، اور اپنی ذات کو پہچانتے ہوئے اپنی خامیوں اور خرابیوں کا اور اک کر سکتا ہے تاکہ

سماجی تعلقات میں مکالمے کی اہمیت

آئندہ کے لئے انہیں درست کر کے اپنے آپ کو ان منفی رویوں سے دور رکھ سکے۔

لہذا ہمیں اپنی ذات میں ایسی صلاحیتیں اجاگر کرنے کی ضرورت ہے جو ہمیں دوسرے لوگوں کے ساتھ تعلقات کے دوران مفاہمت کے لئے ہمہ وقت تیار رکھ سکیں تاکہ ہم دوسروں کو پہچان لیں اور ان کی شخصیت کے پوشیدہ اسرار ہمارے سامنے کھل سکیں اور ہم باہمی مفاہمت کی راہ اپنا سکیں۔

دوسروں کے ساتھ تعلقات میں ہمیں کبھی بھی دوسروں پر اپنی برتری جتانے لوگوں سے سے بدکلامی یا لڑائی جھگڑے کو ہوا دیتے ہوئے انہیں دبانے، زہم کرنے ان کی باتوں میں نقص نکالنے سے باز رہتے ہوئے انہیں جاہل یا ناسمجھ نہیں کہنا چاہئے۔ کیونکہ اس طرح کے اختلاف اور لڑائیاں تعلقات میں دراڑ ڈالنے میں اہم کردار ادا کرتی ہیں، یہ باتیں اس امر کی دلیل ہوتی ہیں کہ ہم دوسرے لوگوں کو سمجھنے میں ناکام رہے۔ اس موضوع پر ہم ان شاء اللہ آگے چل کر بھی بات کریں گے، سردست یہ کہ اس سے چھٹکارا اسی صورت میں ممکن ہے جب ہم تمام تر غیر ضروری امور کے بارے میں خاموشی اور چپ سادھ لیں۔

۱. آئیڈیل شخصیت:

ایک آئیڈیل شخص وہ ہوتا ہے جو دوسروں کے ساتھ خوشگوار تعلقات بنانے میں ہر اعتبار سے نمایاں اور تخلیقی صلاحیتوں کا مالک ہو، نفسیاتی و ذہنی

صحت مندی کے ساتھ ساتھ ایک معتدل مزاج اور فطرتی کمالات سے مرصع شخص ہی کی بات سنی اور مانی جاتی ہے، یقیناً ایسے لوگوں پر بہت بڑی ذمہ داری عائد ہوتی ہے، یہ لوگ نمایاں تخلیقی اوصاف کا نمونہ ہوتے ہیں۔ اس طرح کے بعض لوگ تو یہ بھی سمجھتے ہیں کہ یہ مہارت سرانجام دیتے ہوئے انہیں اکثر لوگ پہچان نہیں سکتے۔ ایک آئیڈیل شخص کے لئے ضروری ہے کہ وہ تکبر اور خود پسندی سے خود کو دور رکھے۔

۲. زندگی میں ناکامی سے کیسے بچا جائے؟

زندگی کے دو پہلو ہیں، ایک کامیابی دوسرا ناکامی، لیکن یہ بات تو اٹل ہے کہ کوئی بھی شخص کبھی بھی ماں کے پیٹ سے کامیاب پیدا نہیں ہوتا، لہذا یہ سیکھنے اور سمجھنے کی ضرورت اور جستجو تو بہر حال ہر شخص کو رہتی ہے کہ ایک کامیاب شخص کیسے بنا جاسکتا ہے یا کامیابی کیسے حاصل کی جاتی ہے، اس کے بغیر تو ہم اپنے آپ کو ناکامی و نامرادی کے راستے پر لے جاتے ہیں۔

زندگی بھر ہمیشہ نقصان ہی اٹھائیں یہ ضروری تو نہیں، لیکن ہم اس صورتحال کے عادی اور اسے اپنے اوپر سوار کر لیتے ہیں۔ لہذا اس نقصان کا تخمینہ لگا لینا بھی ضروری ہے، مثلاً یہ کہ ناامیدی کا درجہ ناکامی سے کم ہے، اور اپنے مقصد میں ناکام ہو جانا نقصان برداشت کرنے سے کم ہے۔ ناگوار الفاظ دل پر اثر کرتے ہیں اور مایوسی پیدا کرتے ہیں۔ سو خسارہ، ناکامی، اور ناممکن جیسے الفاظ ایک انسان کے بارے میں یہ تاثر دیتے ہیں کہ وہ معاشرے کا ایک

سماجی تعلقات میں مکالمے کی اہمیت

باعمل فرد نہیں بن سکتا۔ لہذا مغربی معاشرے میں خود کشیوں اور علیحدگیوں میں کثرت کی وجہ دین سے دوری ہے، وہ یہی سمجھتے ہیں کہ ناکامی زندگی کی انتہا کا نام ہے۔

✽ ہر کام میں خوشی صرف ایک لفظ میں پوشیدہ ہے اور وہ ہے "دوسروں سے نمایاں ہونا"۔

✽ کام کو اچھے طریقے سے کرنا تمہیں نیک بخت بنا کر فائدہ پہنچا سکتا ہے۔
✽ اپنے گھر کی دہلیز پر کامیابی کا انتظار کرتے رہنے کے بجائے کامیابی کی تلاش میں نکل کھڑے ہوں۔

✽ قرآن کریم نے ہمیں "(اپنے رب سے مغفرت طلب کرنے میں) جلدی کرو"، "ایک دوسرے سے (نیکی میں) سبقت لے جاؤ"، "کوشش کرو"، "صبر کرو" اور "جڑے رہو" جیسے الفاظ سے مخاطب کیا ہے۔

✽ حدیث شریف میں ہے "فائدہ مند چیز کے حصول کی کوشش کرو"^(۱)، "اور نیک کام مکمل کرنے میں جلدی کرو"^(۲)، "دو نعمتیں جنکے بارے میں بہت سے لوگ خسارے میں ہیں پہلی صحت اور دوسری فراغت"^(۳)۔

✽ کامیابی حاصل کرنے کیلئے عزم مصمم اور آگے بڑھنے کی جستجو ہونی چاہئے

۱۔ مسلم شریف نمبر (۲۲۶۳) سنن ابن ماجہ (۷۹)۔

۲۔ ترمذی شریف (۲۱۹۵) صحیح ابن حبان (۶۷۰۳)۔

۳۔ ابن ابی شیبہ نے اسے اپنی کتاب میں (۲۳۴/۱۳) پر روایت کیا ہے، یہی حدیث بخاری شریف (۶۳۱۲) میں بھی ہے۔ حاکم نے اپنی "مستدرک" ۳۰۶/۴ پر، ترمذی نے (۲۳۰۴) پر اور ابن ماجہ نے (۴۱۷۰) میں بھی روایت کیا۔

سماجی تعلقات میں مکالمے کی اہمیت

- ✽ سایہ میں کھڑے ہو کر یہ شکایت مت کرو کہ دھوپ نہیں پہنچ رہی۔
- ✽ عقلمند شخص وہ ہے جو اپنی ناکامی سے کامیابی کی راہیں تلاش کر لیتا ہے۔
- ✽ مشکلات عقلمندی جانچنے کا ایک ذریعہ ہیں۔
- ✽ یہ یقین رکھیں کہ کوئی بھی چیز ناممکن نہیں، ناممکن کو ممکن بنانا ہی اصل خوشی ہے۔
- ✽ عام شخص موقع کی تلاش میں رہتا ہے جبکہ طاقتور، قابل اور ہوشیار لوگ خود مواقع کی تلاش میں نکل کھڑے ہوتے ہیں۔
- ✽ ہمت کامیابی کا ایک اہم عنصر ہے۔
- ✽ چھوٹے چھوٹے آسان امور کو پیچیدہ بنانا تو معاشرے میں ایک عام سی بات ہے۔ لیکن مشکلوں کو آسان بنانا حقیقی مہارت ہے۔
- ✽ ناکامی کا ایک ہی سبب ہے اور وہ ہے "موقع گنوا دینا"۔
- ✽ جہد مسلسل طاقت، سمجھداری اور قابلیت کی کنجی ہے۔
- ✽ سوچنے میں جلد بازی سے گریز کرو لیکن عمل کرنے میں جلدی کرو۔
- ✽ کوشش اور تجربے کے بغیر تم کچھ نہیں سیکھ سکتے۔

۳. حوصلہ مندی:

ایک شخص کو اپنی عام یا خاص زندگی میں کامیابی حاصل کرنے کے لئے کئی کوششیں کرنا پڑتی ہیں، ان کوششوں میں غلطی بھی ہو سکتی ہے۔ اور یہی غلطیاں اسے دوبارہ غلطی کرنے سے باز رکھتی ہیں، لیکن یاد رکھو کامیابی جوئے

سماجی تعلقات میں مکالمے کی اہمیت

شیر لانے کے مترادف ہے، لہذا غلطی کے بغیر یا قربانیاں دیئے بغیر کامیابی کا حصول ناممکن ہے۔ لوگ تین طرح کے ہوتے ہیں، ایک وہ جو حوصلہ افزائی کے قابل ہی نہیں ہوتے، دوسرے وہ جنہیں حوصلہ افزائی کی ضرورت ہوتی ہے، اور تیسرے وہ لوگ جو بذات خود حوصلہ مند اور فعال ہوتے ہیں۔ بعض لوگوں کی ہمت کچھ منٹوں تک رہتی ہے اور کچھ لوگوں میں کچھ دنوں تک رہتی ہے، لیکن وہ لوگ جن کی ہمت کئی سالوں تک برقرار رہتی ہے وہی لوگ اپنی زندگی میں کامیابی سے ہمکنار ہوتے ہیں۔ امور زندگی چلانے کے لئے ہمت بڑھانے اور حوصلہ افزائی کی سخت ضرورت پڑتی ہے۔

ذیل میں ایسے باہمت لوگوں کے اقوال زرین کا بیان ہے جنہوں نے کامیابی تک پہنچنے کے لئے کوششوں کے سمندروں میں غوطہ زنی کی، ان لوگوں کے تجربات اور کوششیں حوصلہ افزائی اور ہمت بڑھانے کا ایک ذریعہ بن گئیں، ان کی حوصلہ افزائی اور ہمت افزائی ہمارے خوابوں ہماری امیدوں اور ہماری ہمت کو مقاصد کے حصول اور کامیابی تک پہنچنے کی تڑپ کو سالوں برقرار رکھے گی۔

اقوال زرین:

- کامیابی کانٹوں کی بیج ہے، قیمت چکائے بغیر اسے حاصل کرنے کی امید مت رکھو۔
- سمجھداری مشکل کاموں کو آسان بنانے کا نام ہے۔
- منظم طریقے سے کام کرنا کامیابی کی اہم علامت ہے۔

- زندگی میں اگر کامیابی چاہتے ہو تو لگن کو اپنا دوست، مہارت کو اپنا مشیر، احتیاط کو اپنا بھائی اور امید کو اپنا ہمنوا بنا لو۔
- جو گرتا نہیں وہ کبھی کامیاب نہیں ہوتا۔
- محال چیز کو محدود کرنا مشکل ہے کیونکہ کل جو چیز خواب تھی آج امید بن چکی ہے اور کل وہی چیز حقیقت بن جائے گی۔
- جو خطرات سے کھیلنے کی ہمت نہیں رکھتا وہ زندگی بھر کچھ نہیں کر سکتا۔
- زندگی میں درحقیقت غلطیاں نہیں بلکہ عبرت و سبق ہوتے ہیں۔
- اگر تمہیں کوئی چیز پسند نہ ہو تو اسے بدل دو، اور اگر اسے بدلنے کی طاقت نہ ہو تو اپنی سوچ کو بدل دو لیکن کبھی ہتھیار مت ڈالو۔
- نیک بختی ایک ایسا ہتھیار ہے جو بسا اوقات کوشش کرنے سے ملتا ہے۔
- شکریہ اور تعریف سب کے سامنے کرو اور تنقید چپکے سے اور خفیہ طریقے سے کرو۔
- زندگی چکی کے دو پاؤں کا نام ہے یا تو وہ ہمیں پیس ڈالے گی یا کندن بنا دے گی۔
- "میں نہیں کر سکتا" میں سے "نہیں" کا لفظ نکال دو۔
- ہم ہواؤں کا رخ نہیں بدل سکتے لیکن ہم بادبانوں کا رخ ہواؤں کے مطابق ضرور پھیر سکتے ہیں۔

ضرورت اس امر کی ہے کہ ہم لوگ حوصلہ مندی سے کام لیں، اور اپنے نفس کو یہ باور کرا دیں کہ حوصلہ مند لوگ ہی بالآخر کامیاب ہوتے ہیں،

سماجی تعلقات میں مکالمے کی اہمیت

ہمیں یاد رکھنا چاہئے کہ ہر انسان کے پاس پوشیدہ صلاحیتوں کا ایک خزانہ ہے، جو شاید تجربات کے ابتدائی مراحل میں ظاہر نہ ہوں، لہذا ان صلاحیتوں کو اجاگر کرنے کے لئے دلجمعی کے ساتھ بہت سے تجربات، محرکات، مطالعوں اور کوششوں کی ضرورت ہوگی۔

اسی طرح یہ بھی ضروری ہے کہ ہم لوگ اپنی کوششوں کو جاری رکھیں، تاکہ ایک پسندیدہ شخصیت کے حامل بن سکیں۔ لیکن افسوس ہم اپنے آپ کو زندگی کے رحم و کرم پر چھوڑ کر اپنے کاموں کو حالات اور دوسروں کے سپرد کر دیتے ہیں، گویا ہمیں اپنے مستقبل کو اپنی مرضی کے مطابق ڈھالنے اور اسے تشکیل دینے اور اسے روشن بنانے میں کوئی دلچسپی نہیں۔ اور اہم بات تو یہ ہے کہ ہم لوگ حقائق اور نتائج سے بھاگتے ہیں۔

۴. ناکامی کو امید میں بدلنا:

ہم لوگ ناکامی اس کو کہتے ہیں کہ اپنے ہدف یا اپنے مطلوبہ ارادے میں کامیاب نہ ہو سکیں۔ لیکن اصل یہ ہے کہ ہم لوگ ناکامی کی اس تعریف سے ناواقف ہیں جہاں جا کر تمام دروازے بند ہو جاتے ہیں، اور وہی اس دنیا کی انتہا ہے۔ ناکامی کی تعریف میں اس قدر سختی سے کام نہ لیا جائے کہ تمام دنیا ہمارے سامنے اندھیر ہو جائے، بلکہ ہم اس ناکامی کو اپنے لئے ایک مہارت اور تجربہ سمجھیں، حدیث شریف میں ہے جس کا مفہوم کچھ یوں ہے: (جو چیز تمہیں مل گئی وہ تم سے چھوٹنے والی نہ تھی اور جو چیز تم سے چھوٹ گئی وہ تمہیں ملنے والی

نہ تھی^(۱)۔ دکھوں اور تکلیف بھرے اپنے ناکام ماضی پر حسرت کرنا بھی ایک طرح کی شکست ہے۔

منطق ہمیں اپنی تکالیف کو یکسر فراموش کر دینے اور نئے عزم اور ولولے کے ساتھ نئی زندگی کی شروعات پر ابھارتی ہے، لیکن ہم لوگ بسا اوقات اپنی ناکامیوں کا سبب دوسرے لوگوں یا حالات کو گردانتے ہیں جبکہ حقیقت تو یہ ہے کہ ناکامی دراصل ہمارا یہ اعتراف ہوتا ہے کہ ہم لوگ دوسروں کے ساتھ معاملات نمٹانے میں ناکام رہے ہیں۔

ناکامی کے اسباب اور اس سے بچنے کے طریقے:

- (۱) تکبر و غرور: تکبر یہ ہے کہ ہم دوسرے لوگوں کو کمتر سمجھیں، لہذا متکبر اور مغرور شخص کو دوسرے لوگوں سے علیحدہ رکھنے کی ضرورت ہے، اور اسے نبی کریم ﷺ کا یہ فرمان بار بار یاد دہانی کے طور پر سنانا چاہئے جس میں آپ ﷺ نے فرمایا "وہ شخص جنت میں نہیں جائے گا جس کے دل میں رتی برابر بھی تکبر ہوگا"^(۲)۔ تکبر اور بڑائی سے بچنے کے لئے:
- دوسروں کی بات غور سے سنو اور یہ مت سوچو کہ ہر بات آپ کی بات کی تردید، تنقیص یا تنقید میں کہی گئی ہے۔

^۱۔ ابن ماجہ نے اسے اپنے مقدمے میں باب فی القدر نمبر (۷۷) میں ذکر کیا۔

^۲۔ امام احمد نے اسے اپنی مسند میں (۶۵۲۶) پر روایت کیا، اور یہ مسلم شریف (۹۱) میں بھی موجود ہے۔

سماجی تعلقات میں مکالمے کی اہمیت

- جو کام دوسرے لوگ کرنا چاہیں اس میں ان کی مدد کرو، اور جو کام خود کر سکو دوسروں سے مدد مت مانگو۔
- لوگوں کو یہ باور کرائیں کہ جو بات وہ تم سے کہہ رہے ہیں تم اسے اچھی طرح سمجھ چکے ہو۔

(ب) سازش، نمود و نمائش اور دھوکہ دہی: سازش نمود و نمائش اور دھوکہ دہی سے بھرپور زندگی گزارنے والے لوگ خود کو یہ سمجھتے ہیں کہ لوگ انہیں بہت پسند کرتے ہیں، جبکہ حقیقت تو یہ ہے کہ دکھلاوا کرنے والا اور دھوکے باز ایک بے لذت زندگی گزار رہا ہوتا ہے۔ ایسے لوگ خود کو اپنی طاقت کے بل بوتے پر کامیاب تصور کرتے ہیں، ان کی یہی سوچ بالآخر انہیں دوسرے لوگوں کی نظروں میں ناپسندیدہ اور قابل نفرت بنا دیتی ہے۔

(ج) جارحیت: زور آور اور آمریت پسند لوگ جارحیت کو ہی ذاتی قوت کا سرچشمہ سمجھتے ہیں، یہ بات درست نہیں، کیونکہ جاذبیت یعنی دلی لگاؤ اور بزور بازو اپنی برتری منوانے میں بہت فرق ہے، محبت یا جاذبیت یہ ہے کہ ایک شخص اپنی اعلیٰ ترین صلاحیتوں کے طفیل کسی کے دل میں گھر کر جائے، جبکہ بزور بازو برتری منوانے کے لئے صرف اور صرف جارحیت کا سہارا لینا پڑتا ہے، جو کہ بغض اور نفرت کا موجب بنتی ہے۔ وہ امور جن میں کوئی شخص کسی کی حق تلفی کر رہا ہو تو اس سے نمٹنے کے لئے ایک آدمی کے پاس تین طریقے ہیں:

- یا تو سر تسلیم خم کر دے، اس سے دوسرا شخص اپنی ذات تک محدود ہو جائے گا اور خاموش ہو جانے میں ہی عافیت سمجھے گا۔
- یا وہ طاقت سے جواب دیگا اور سخت غصہ کریگا، ایسی صورت میں وہ دوسروں کی نظروں میں گر جائے گا، اور ایسی لڑائیوں میں گھر جائے گا جس کا مقابلہ کرنے کی اس میں سکت نہیں ہوگی۔
- یا وہ اپنی بات منوانے اور اپنی دلی مرادوں کی برآوری کے لئے کوشش کریگا، اور اپنے حقوق واپس لینے کیلئے جدوجہد کریگا، اس صورت میں وہ ایک مثبت اور فعال طریق کار اختیار کر کے اپنی بات منوا کر دوسروں کی نظروں میں قابل احترام بن سکتا ہے۔

(د) غصہ: ماہرین نفسیات کا کہنا ہے کہ غصہ انسانی جسم کی اس اضطرابی کیفیت کو کہتے ہیں جس میں ایک شخص مار کٹائی یا لفظی مخالفت کی راہ اپنانے پر مجبور ہو جاتا ہے، غصہ کی سب سے بڑی وجہ کسی انسان کی یہ سوچ ہوتی ہے کہ اسکے ساتھ زیادتی کی جا رہی ہے یا اس کی بے عزتی کی گئی، یا وہ سمجھتا ہے کہ اس کے گھریلو امور اس کی پسند کے مطابق نہیں بلکہ اس کی توقعات اور امنگوں کے برخلاف چل رہے ہیں۔ غصے کی حالت میں اپنے آپ پر قابو پانے کی کوشش کرو، غصہ تو ہر شخص کی فطرت اور بشری وجود کا جزو لاینفک ہے، غصہ کی وہ حالت جس میں ایک شخص خود کو کنٹرول کر سکے کسی حد تک قابل برداشت ہے، تاہم وہ غصہ جس میں ایک انسان خود کو قابو میں نہ رکھ سکے تو یہ حالت غصہ

سماجی تعلقات میں مکالمے کی اہمیت

اور کے لئے انتہائی نقصان دہ ہو سکتی ہے۔ ایک حدیث مبارکہ میں حضرت ابوہریرہ رضی اللہ عنہ سے مروی ہے کہ ایک شخص نے نبی کریم ﷺ سے عرض کیا: "مجھے نصیحت کیجئے" تو نبی کریم ﷺ نے اس سے فرمایا: "غصہ مت کرو"^(۱)، اس نے بار بار یہی پوچھا آپ نے بار بار یہی فرمایا کہ غصہ نہ کیا کرو۔ سوال کرنے والے کا کہنا ہے کہ جب نبی کریم ﷺ یہ ارشاد فرما رہے تھے تو میں سمجھا کہ پورا کا پورا شر اور برائی غصے میں ہے۔ نبی کریم ﷺ نے اس سے نمٹنے کی کیا خوب ترکیب بتلائی ہے، آپ ﷺ نے فرمایا: "جب تم میں سے کسی شخص کو غصے آئے تو اگر وہ کھڑا ہو تو بیٹھ جائے، اور پھر بھی غصہ ختم نہ تو لیٹ جائے"^(۲)۔ حضرت ابوہریرہ رضی اللہ عنہ ایک اور حدیث میں روایت فرماتے ہیں کہ نبی کریم ﷺ نے فرمایا: "طاقور وہ شخص نہیں جو کسی کو پچھاڑ دے، طاقور تو وہ شخص ہے جو غصہ میں خود پر قابو رکھ سکے"^(۳)۔ اور ایک دوسری حدیث میں ہے "طاقور وہ شخص نہیں ہے جو دوسروں پر غالب آجائے بلکہ وہ ہے جو اپنے نفس پر غالب آجائے"^(۴)۔

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

^۱- بخاری شریف نمبر (۶۱۱۶) ترمذی شریف (۲۰۲۰) بیہقی ۱۰/۱۰۵۔

^۲- امام احمد نے نمبر (۲۱۳۳۸) پر داود نے (۴۷۸۲) پر اسے ذکر کیا۔

^۳- بخاری شریف نمبر (۶۱۱۳) مسلم شریف نمبر (۲۶۰۹) احمد (۷۲۱۹)۔

^۴- نسائی نے اسے دن اور رات کے معمولات میں نمبر (۳۹۷) پر نقل کیا۔

سماجی تعلقات میں مکالمے کی اہمیت

وہ غصہ جس میں ایک شخص خود پر قابو میں نہ رکھ سکے اس کی قدر و منزلت گھٹاتا ہے، غصہ کی ایک ابتداء ہے ایک وسط اور ایک انتہا ہے، غیظ و غضب میں فرق ہے، غیظ غصے کی انتہاء کو کہتے ہیں غیظ کی ابتداء تو معلوم ہے انتہا نامعلوم، اللہ تعالیٰ جَبَلِ کَلَّہ کا فرمان ہے: ﴿الَّذِينَ يَفْقُونَ فِي الشَّرَاءِ وَالْفُرَاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾ (۱) ترجمہ: "جو آسودگی اور تنگی میں (اپنا مال خدا کی راہ میں) خرچ کرتے ہیں اور غصے کو روکتے اور لوگوں کے قصور معاف کرتے ہیں اور خدا نیکوکاروں کو دوست رکھتا ہے" (۱)۔ اور حضرت انس رضی اللہ عنہ سے روایت ہے، نبی کریم ﷺ نے ارشاد فرمایا: "جو شخص غصہ نکالنے پر قادر تھا پھر بھی غصہ کو پی گیا، اللہ تعالیٰ اسے روزِ قیامت سب کے سامنے بلائیں گے اور اسے کہیں گے کہ حور عین میں سے جو تمہیں پسند ہو لے لو" (۲)۔

جب تک کوئی شخص اپنا غصہ نکال نہ لے اس کا غصہ دل میں ہی ابلتا رہتا ہے اور بڑھتے بڑھتے انتہائی کیفیت تک پہنچ جاتا ہے، اس کیفیت سے بچاؤ کا طریقہ یہ ہے کہ جو نہی کسی بات پر غصہ آئے اس بات کی تہہ تک جانے کی کوشش کریں، اور اپنی توجہ انسانوں کے بجائے حالات کی جانب مبذول کر دیں، اور جس شخص پر غصہ ہو اسے یہ باور کرائیں کہ تمہیں اس کی ذات پر غصہ نہیں بلکہ اس کی اس زیادتی پر غصہ ہے جس کا تم قولی یا فعلی طور پر شکار بنے۔

۱- سورۃ آل عمران (۱۳۴)

۲- احمد نے نمبر (۱۵۶۳۷) ترمذی نے (۲۰۲۱)، (۲۴۹۳) ابو داؤد نے (۴۷۷۷) ابن ماجہ نے (۴۱۸۶) پر اسے نقل کیا۔ اور یہ حدیث حسن ہے۔

سماجی تعلقات میں مکالمے کی اہمیت

اور اس غصہ کو بڑھنے نہ دیں کیونکہ یہ انتہائی برے انجام تک بھی پہنچا سکتا ہے۔ اسی طرح یہ بات بھی یاد رکھنی چاہئے کہ غصہ ایک فطری امر ہے، جب کوئی شخص ہم سے کوئی چیز لے لے اور واپس نہ کرے یا ہمارے جذبات کو ٹھیس پہنچائے، تو غصہ آنا یقینی امر ہے۔ ہم اس شعور کو روک یا باسانی چھپا نہیں سکتے، کیونکہ ان چیزوں پر ہمیں دسترس حاصل نہیں، لیکن ہم اپنی کوشش سے اس پر قابو پا سکتے ہیں، اور یہی چیز میں آپکے گوش گزار کرنے کا خواہشمند ہوں۔

ذیل میں غصے سے بچنے کی چند تراکیب بیان کی جا رہی ہیں:

- جلد سو جانا اور فضول کاموں میں شب بیداری سے اجتناب۔
- سگریٹ نوشی اور نشہ آور چیزوں کے استعمال سے دور بھاگنا۔
- ورزش کی عادت، جس سے انسانی طبیعت میں ٹھہراؤ آتا ہے۔
- کثرت سے استغفار پڑھنا اور پانچ منٹ تک لمبی لمبی سانس لینا تاکہ اعصاب کو استراحت ملے۔
- بیوی کو چاہئے کہ وہ ایسے امور سے احتراز برتے جن سے شوہر کو غصہ آئے۔ ایک گھر کی فضا ہمیشہ خوشگوار رہے اس کے لئے بیوی کو چاہیے کہ وہ ایسی باتیں سیکھے جن سے شوہر کا غصہ ٹھنڈا ہوتا ہو۔
- اگر شوہر کو کسی بات یا مطالبے پر غصہ آجائے تو لڑنے جھگڑنے کے بجائے اپنے، اپنے بچوں اور شوہر کے بہترین مستقبل کے لئے وقتی طور پر خاموشی اختیار کر لے اور جب غصہ ٹھنڈا ہو تو بات کر لے۔

سماجی تعلقات میں مکالمے کی اہمیت

- شوہر کو چاہئے کہ وہ اپنے نفس کا محاسبہ کرے اور اپنے آپ کو غصہ پی جانے کا عادی بنائے، یاد رکھنا چاہئے کہ غصے سے معاملات حل ہونے کے بجائے مزید پیچیدہ ہوتے ہیں۔
- انسانی شخصیت پر غصہ کے انتہائی مہلک اور ناپسندیدہ اثرات مرتب ہوتے ہیں۔
- غصہ کا ایک مثبت پہلو یہ ہے کہ غصے کرنے والا کسی معاملے میں غصے کا اظہار کر کے مد مقابل کو بات چیت یا مکالمے کے لئے آمادہ کر سکتا ہے جس کی وجہ سے دوبارہ بگاڑ پیدا ہونے کے آثار معدوم ہو جاتے ہیں۔

مکالمہ سماجی تعلقات کی ایک صورت

مکالمہ (دو یا دو سے زیادہ آدمیوں کا مل بیٹھ کر کسی اختلافی مسئلہ پر اس نیت سے بات چیت کرنا کہ لڑائی جھگڑے اور تعصب سے دور رہتے ہوئے کسی مسئلہ کا بہترین حل تلاش کیا جائے۔

مکالمہ حکم خداوندی جبرائیل علیہ السلام، دین کا بنیادی اصول، ایک مسنون عمل اور نبی کریم صلی اللہ علیہ وسلم کے صحابہ کرام رضی اللہ عنہم کو بتلائے ہوئے طریقوں میں سے ایک طریقہ ہونے کے ساتھ ساتھ انسانوں کو ایک دوسرے کو سمجھنے کے لئے ایک بشری ضرورت ہے۔ کیونکہ انسان آپس میں ایک دوسرے کے ساتھ رابطوں اور تعلقات کے بغیر ایک لمبے عرصہ تک نہیں رہ سکتے۔

سماجی تعلقات میں مکالمے کی اہمیت

انسانوں میں اختلافات ایک فطری تقاضا اور ایک ایسی حقیقت ہے جسے اللہ سبحانہ و تعالیٰ نے اپنی کتاب عظیم یوں فرمایا ہے: ﴿وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لَيَبْلُوَكُمْ فِي مَاءِ آتِنَاكُمْ فَاسْتَجِبُوا أَلْخَيْرَاتِ إِلَى اللَّهِ مَزْجِعُكُمْ جَمِيعًا فَيَنْبِتُكُمْ بِمَا كُنْتُمْ فِيهِ تَخْتَلِفُونَ﴾^(۱) ترجمہ: اور اگر اللہ چاہتا تو تم سب کو ایک ہی شریعت پر کر دیتا مگر جو حکم اس نے تم کو دیئے ہیں اُن میں وہ تمہاری آزمائش کرنا چاہتا ہے سو نیک کاموں میں ایک دوسرے سے آگے بڑھو۔ تم سب کو اللہ کی طرف لوٹ کر جانا ہے پھر جن باتوں میں تم کو اختلاف تھا وہ تم کو بتا دے گا۔

اختلافات سے نمٹنے کا بہترین طریقہ مکالمہ ہی ہے، اس کے ذریعے اختلافات کا حل تلاش کیا جاتا اور فریقین کے مابین تعارف اور ہم آہنگی کی راہیں ہموار ہوتی ہیں، یہ لوگوں کو آپس کی پھوٹ، نفرت اور تفرقہ بازی سے بچاتا ہے۔

بہت سے سماجی، خاندانی اور ازدواجی تعلقات اور روابط کے ٹوٹنے کا سبب جاننے والے ماہرین اس نتیجے پر پہنچے ہیں کہ تعلقات ٹوٹنے کا بنیادی سبب خوشگوار تعلقات اور مکالمہ کا ناپید ہونا حالات پر غور و خوض کا فقدان، غصہ کے سامنے ہتھیار ڈال دینا، دوسروں کے بارے میں ہمدردی کے جذبات سے عاری ہونا، کانوں کا کچا ہونا اور فریق مخالف کے ساتھ سرد مہری سے پیش آنا ہے۔ انتہائی دکھ کی بات ہے کہ مکالمہ اور بات چیت کے فقدان نے کتنے ہی خاندانوں کو توڑ دیا اور کتنے ہی والدین اپنے پیارے بیٹوں سے محروم ہو گئے۔

^۱ - سورة المائدة: ۴۸۔

سماجی تعلقات میں مکالمے کی اہمیت

ایک تعمیری مکالمہ تعلقات بنانے، معاملات حل کرنے اور آپس میں محبت و ہم آہنگی کو فروغ دے کر اختلافات اور جدائیوں سے بچانے اور دلوں پر خوشگوار اثرات مرتب کرنے میں اہم کردار ادا کرتا ہے۔

ذیل میں ہم مکالمہ کے حق میں دو ایسے واقعات بیان کرنے جارہے ہیں جن کی بدولت خوشگوار تعلقات بحال ہوئے، ہم آہنگی کو فروغ ملا اور جھگڑے اور اختلاف ختم ہو کر ایک دوسرے کو منانے اور اپنی غلطی سے رجوع کرنے کے مواقع میسر آئے۔

پہلا واقعہ:

غزوہ حنین کے موقع پر نبی کریم ﷺ اور انصار کے مابین ہونے والا مکالمہ جب حضور اکرم ﷺ نے مال غنیمت قریش اور بعض عرب قبائل میں تقسیم کر دیا اور انصار کو اس میں کچھ نہ دیا، جس کو امام طبری نے "تاریخ طبری" میں یوں نقل کیا کہ "حضور ﷺ مال غنیمت تقسیم کرنے لگے تو آپ ﷺ نے قریش اور عرب قبائل کو تو اس میں سے دیا، لیکن انصار کو اس میں کچھ حصہ نہ دیا، جس کا انہوں نے بہت برا منایا، ان میں سے بعض تو کہنے لگے کہ (العیاذ باللہ): "نبی کریم ﷺ اپنی قوم سے مل گئے ہیں، تو حضرت سعد بن عبادہ نے رسول اللہ ﷺ کو اس واقعہ کی خبر دی، تو نبی کریم ﷺ نے پوچھا (اے سعد تم کس طرف ہو)؟ سعد نے کہا میں اپنی قوم کے ساتھ ہوں، تو آپ ﷺ نے فرمایا اپنی قوم کو اکٹھا کر کے میرے پاس لے آؤ۔ تو حضرت سعد انہیں اکٹھا کر کے حضور نبی کریم ﷺ کے پاس لے آئے۔ آپ ﷺ نے فرمایا: میرے پاس تمہارے بارے

سماجی تعلقات میں مکالمے کی اہمیت

میں یہ کیسی بات پہنچی ہے؟ کیا تم لوگ گمراہ نہیں تھے کہ میری بدولت اللہ تعالیٰ نے تمہیں ہدایت دی؟ کیا تم فقیر نہیں تھے کہ اللہ تعالیٰ نے تمہیں میری برکت سے مالدار کر دیا؟ کیا تم آپس میں دشمن نہیں تھے کہ اللہ تعالیٰ نے تمہارے دلوں میں میرے طفیل الفت ڈال دی؟ کہنے لگے اے اللہ کے رسول خدا کی قسم ایسا ہی ہے، اور اللہ تعالیٰ اور اس کے رسول کا ہم پر بہت فضل واحسان ہے، آپ ﷺ نے فرمایا: تم مجھے جواب کیوں نہیں دیتے؟ کہنے لگے: ہم آپ کو کیا جواب دے سکتے ہیں؟ آپ ﷺ نے فرمایا: اگر تم چاہتے تو کہہ سکتے تھے اور تمہاری بات بھی سچ ہوتی کہ "جب آپ ﷺ ہمارے پاس آئے تو لوگ آپ کو جھٹلا رہے تھے سو ہم نے آپ پر ایمان لایا... آپ ناامید تھے سو ہم نے آپ کی مدد کی... آپ در بدر کی ٹھوکریں کھا رہے تھے سو ہم نے آپ کو ٹھکانہ دیا... آپ تنگ دست تھے ہم نے آپ کی داورسی کی..."، اے قوم انصار کیا تمہارے دلوں میں دنیا کی طلب آگئی ہے۔ میں نے اس مال و دولت کے ذریعے ان (اہل قریش) کے دل جیتنے کی کوشش کی تاکہ وہ اسلام لے آئیں، اور تمہیں میں نے تمہارے اسلام کے سپرد کر دیا، کیا تم اس بات پر خوش نہیں کہ لوگ بکریاں اور اونٹ لے کر چلے جائیں اور تم رسول خدا کو اپنے ساتھ لے جاؤ؟ قسم ہے اس ذات کی جس کے قبضہ میں میری جان ہے اگر ہجرت نہ ہوتی تو میں تمہی میں سے ایک شخص ہوتا، اگر لوگ کسی گھاٹی کی جانب جا رہے ہوں اور انصار بھی کسی گھاٹی کی جانب جا رہے ہوں تو میں انصار کی گھاٹی کی جانب جاتا، اے اللہ انصار پر رحم فرما، انصار کے بیٹوں پر رحم فرمایا، ان کے بیٹوں کے

بیٹوں پر رحم فرما) راوی کہتے ہیں، لوگ اتنا روئے اتنا روئے کہ ان کی داڑھیاں آنسوؤں سے تر ہو گئیں، اور کہنے لگے ہم اللہ کے رسول ﷺ کی تقسیم اور حصے پر راضی ہیں اس کے بعد وہ منتشر ہو گئے۔

کہنے کا مقصد یہ ہے کہ نبی کریم ﷺ اور انصار کے مابین ہونے والی اس کامیاب بات چیت سے مکالمہ کی اہمیت کا اندازہ ہوتا ہے کہ کس طرح نبی کریم ﷺ نے مکالمے کی بدولت انہیں مطمئن کرنے اور مال غنیمت کی تقسیم پر نہ صرف شاداں و فرحاں رہنے بلکہ اپنی غلطی پر رونے اور تقسیم پر راضی ہونے پر مجبور کر دیا یہاں تک کہ وہ خوشی اور سرور میں یہ کہہ اٹھے کہ ہم حضور ﷺ کی تقسیم اور حصے پر راضی ہیں۔

دوسرا واقعہ:

مکالمے کی اہمیت کے بارے میں دوسرا واقعہ حضرت ابن عباس رضی اللہ عنہما اور خوارج کے درمیان ہونے والا وہ مکالمہ ہے جب حضرت علی رضی اللہ عنہ نے حضرت ابن عباس رضی اللہ عنہما کو ان سے بات چیت کے لئے بھیجا، آپ رضی اللہ عنہما ایک خوبصورت لباس زیب تن کئے ہوئے تھے، انہوں نے آپ رضی اللہ عنہما سے کہا: اے ابن عباس کیوں آئے ہو؟ اور یہ کیسا لباس پہن رکھا ہے؟

آپ رضی اللہ عنہما نے فرمایا: جہاں تک لباس کا تعلق ہے تو اس میں کوئی برائی نہیں، اللہ کی قسم رسول اللہ ﷺ نے بھی اسی طرح کا لباس زیب تن فرمایا تھا، پھر یہ آیت تلاوت فرمائی: ﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ

سماجی تعلقات میں مکالمے کی اہمیت

الرِّزْقُ قُلٌّ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ كَذَلِكَ تُفَصِّلُ الْآيَاتِ لِقَوْمٍ يَعْلَمُونَ ﴿٣٢﴾ ترجمہ: "پوچھو تو کہ جو زینت و آرائش اور کھانے پینے کی پاکیزہ چیزیں اللہ تعالیٰ نے اپنے بندوں کے لئے پیدا کی ہیں ان کو حرام کس نے کیا ہے؟ کہہ دو کہ یہ چیزیں دنیا کی زندگی میں ایمان والوں کے لئے ہیں اور قیامت کے دن انہی کا حصہ ہوں گی، اسی طرح اللہ اپنی آیتیں سمجھنے والوں کے لئے کھول کھول کر بیان فرماتا ہے۔

کہنے لگے اچھا آپ ہمارے پاس کس لئے آئے ہیں؟

آپ نے فرمایا: اے خوارج میں تمہارے پاس صحابہ کرام کی جانب سے آیا ہوں، اور اے قوم خوارج تمہاری صفوں میں تو کوئی بھی صحابی رسول نہیں، اور میں تمہارے پاس حضور اکرم ﷺ کے چچا زاد بھائی (یعنی حضرت علی بن ابی طالب) کی طرف سے آیا ہوں، اُن لوگوں پر قرآن نازل ہوا اور وہ اس کی تفسیر کو زیادہ بہتر سمجھتے ہیں، میں تمہارے پاس اس لئے آیا ہوں کہ ان کی بات تم تک پہنچاؤں اور تمہاری بات ان تک پہنچاؤں، میں تمہارے اور ان کے درمیان پیغام رساں ہوں۔

ان میں سے بعض لوگ کہنے لگے: ابن عباس سے بات چیت اور بحث مباحثہ نہ کرو، کیونکہ اللہ تعالیٰ نے قریش کے متعلق فرمایا: ﴿بَلْ هُمْ قَوْمٌ خَصْمُونَ﴾^(۱) ترجمہ: حقیقت یہ ہے کہ یہ لوگ ہیں ہی جھگڑالو۔

جب انہیں شکست کا خوف دامن گیر ہوا تو کہنے لگے یہ تو جھگڑالو آدمی ہے! اور بعض نے کہا ٹھہرو ذرا ہم بھی سنیں یہ شخص کیا کہتا ہے؟

حضرت ابن عباس فرماتے ہیں کہ ان میں دو یا تین آدمیوں نے مجھ سے بات کرنے کی کوشش کی، میں نے ان پوچھا تمہیں حضرت علی ابن ابی طالب سے متعلق کیا اعتراض ہیں؟

انہوں نے کہا: تین اعتراض ہیں۔

آپ نے پوچھا: کہو وہ کیا اعتراضات ہیں؟

کہنے لگے: علی بن ابی طالب نے کتاب اللہ کے بارے میں فیصلہ کا اختیار لوگوں کو دے دیا ہے (واقعہ تحکیم مشہور ہے)، جبکہ اللہ تعالیٰ فرماتے ہیں ﴿إِنَّ أَلْحُكْمُ إِلَّا لِلَّهِ﴾^(۲) ترجمہ: حکم اللہ ہی کے لئے ہے۔

آپ نے کہا: یہ پہلی بات ہوئی، دوسری بات کیا ہے؟

۱۔ سورۃ الزخرف: ۵۸

۲۔ سورۃ الانعام: ۵۷۔

سماجی تعلقات میں مکالمے کی اہمیت

کہنے لگے: حضرت علی رضی اللہ عنہ نے قتال تو کیا لیکن دشمن یعنی ان کی عورتوں کو قیدی نہیں بنایا، تو اگر انہیں اس لئے قید نہیں کیا کہ وہ مسلمان تھے تو ان سے لڑائی کرنا ہی حرام تھا، اور اگر وہ کافر تھے تو انہیں قیدی کیوں نہیں بنایا۔

آپ رضی اللہ عنہ نے کہا: یہ دوسری تھی تیسری کیا ہے؟

کہنے لگے: تیسری یہ کہ انہوں (علی بن ابی طالب) نے مؤمنین کی امارت سے خود کو دست بردار کر دیا ہے۔

آپ رضی اللہ عنہ نے پوچھا: کیا تمہاری بات ختم ہو چکی؟

کہنے لگے: ہاں

آپ رضی اللہ عنہ نے فرمایا: پہلی بات جو تم یہ کہتے ہو کہ انہوں نے لوگوں کو منصف بنا لیا ہے تو اللہ تعالیٰ قرآن کریم میں فرماتے ہیں: ﴿يَتَأْتِيَا الَّذِينَ ءَامَنُوا لَا تَفْتُلُوا الصَّيْدَ وَأَنْتُمْ حُرُمٌ وَمَنْ قَتَلَهُ مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعَمِ يَحْكُمُ بِهِ ذَوَا عَدْلٍ مِّنْكُمْ﴾^(۱) ترجمہ: مؤمنو! جب تم احرام کی حالت میں ہو تو کسی شکار والے جانور کا شکار مت کرنا، "اور جو تم میں سے جان بوجھ کر اسے مارے تو وہ اس کا بدلہ دے اور بدلہ یہ ہے کہ اسی طرح کا وہ چوپایہ جسے تم میں سے دو معتبر شخص مقرر کریں قربانی کر دے۔"

^۱ - سورة المائدة: ۹۵

تو وہ صورت جس میں ایک انسان ایک شکار کو قتل کرے اس کے لئے اللہ تعالیٰ نے دو حکم مقرر کئے، تو خدا را مجھے بتلاؤ! مسلمانوں کے جان و مال کے لئے حکم مقرر کرنا زیادہ اہم ہے یا وہ جس میں ایک انسان ایک شکار کو قتل کر دے؟ کہنے لگے نہیں بلکہ مسلمانوں کے جان و مال کے بارے میں حکم مقرر کرنا زیادہ اہم ہے۔

پھر فرمایا: ارشاد باری تعالیٰ ہے: ﴿وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا﴾ (۱) ترجمہ: اور اگر تم لوگوں کو معلوم ہو کہ میاں بیوی میں ان بن ہے تو ایک منصف مرد کے خاندان میں اور ایک منصف عورت کے خاندان میں سے مقرر کرو۔ وہ اگر صلح کرنا چاہیں گے تو اللہ ان میں موافقت پیدا کر دے گا۔ کچھ شک نہیں کہ اللہ سب جانتا اور سب باتوں سے باخبر ہے۔

لہذا اس آیت کی رو سے کیا وہ منصفی جو مسلمانوں کے جان و مال کے لئے ہو زیادہ اہم ہے یا وہ جو چند عورتوں کے فیصلے کے بارے میں؟ کہنے لگے ہاں بلکہ جو منصفی مسلمانوں کی جانوں کے بارے میں ہو وہ زیادہ اہم ہے۔

پھر پوچھا: کیا تمہاری پہلی بات کا جواب تمہیں مل گیا۔
کہنے لگے: ہاں۔

فرمایا: تمہارا دوسرا اعتراض کہ قتال تو کیا لیکن غلام نہیں بنایا، تو کیا تم اپنی ماں عائشہ رضی اللہ عنہا کو غلام بناتے؟ کیونکہ مد مقابل میں تو وہ تھیں، کیا تم انہیں اپنی لونڈی بناتے، اگر تم ایسا کہتے ہو تو تم کفر کرتے ہو، اور اگر تم کہتے ہو وہ تمہاری ماں نہیں ہیں تو پھر بھی تم کفر کرتے ہو۔ یہ جواب سن کر وہ حد درجہ شرمندہ ہوئے اور ان کی گردنیں جھک گئیں۔

کہنے لگے : اور تیسرا اعتراض؟

فرمایا: تمہارا کہنا کہ حضرت علی رضی اللہ عنہ نے خود کو اہل ایمان کی امارت سے علیحدہ کر لیا، اور اگر وہ امیر المؤمنین نہیں ہیں تو وہ امیر الکافرین ہوئے، کیونکہ نبی کریم ﷺ نے جب ابوسفیان اور سہیل بن عمرو سے حدیبیہ کے مقام پر صلح پر دستخط کئے تو آپ نے معاہدہ نامہ پر "محمد رسول اللہ" لکھا جس پر وہ کہنے لگے کہ اگر ہم آپ کو رسول اللہ مانتے تو کبھی آپ کے خلاف نہ لڑتے، آپ اپنے اور اپنے والد کا نام لکھیں۔ تو نبی کریم ﷺ نے رسول اللہ مٹا کر لکھا "یہ وہ شرائط ہیں جن پر محمد بن عبد اللہ نے صلح کی"۔

اس مکالمے کے نتیجے میں دو ہزار کے قریب خوارج نے توبہ تائب ہو کر رجوع کر لی اور باقی لوگ اپنی سوچ پر قائم رہے جن کے خلاف حضرت علی رضی اللہ عنہ نے جنگ لڑی۔

ملاحظہ فرمائیں کس طرح ایک سمجھدارانہ با مقصد مکالمے نے بہت سارے خوارج کو متاثر کیا اور انہیں اپنی غلطی سے رجوع کرنے پر مجبور کیا، اور ایک ہی

سماجی تعلقات میں مکالمے کی اہمیت

نشست میں اور صرف چند منٹوں کے اندر اندر ان میں دو ہزار شخص رجوع کرتے ہوئے اہل سنت والجماعت کے مذہب کی جانب واپس پلٹ آئے۔

آج کل ہمارے معاشرے میں مکالمے کی جانب توجہ بہت ہی کم یا بالکل ناپید ہو چکی ہے، جس کی وجہ سے آئے دن مشکلات، اختلافات اور لڑائیاں جنم لیتی رہتی ہیں۔ لہذا لوگوں میں مکالمے کو ترویج دینے اور اس کی اہمیت اجاگر کرنے کی ضرورت ہے تاکہ انسان معاشرے میں اپنا مقام بناتے ہوئے دوسرے لوگوں کے ساتھ بہترین تعلقات استوار رکھ سکے، اور تاکہ وہ :

- مختلف سوچوں کو سمجھ اور پڑھ سکے۔
- دو علیحدہ طرح کی سوچوں کو قریب سے جانچ سکے۔
- فریق مخالف کی سوچوں کو جان سکے (اور یہ نہایت ضروری چیز ہے)۔
- ایسا درمیانہ راستہ نکال سکے جس پر دونوں فریقین رضا مند ہو سکیں۔
- معاشرے میں سے اختلافات اور لڑائیوں کا خاتمہ ممکن ہو سکے۔

نتیجہ خیز مکالمے کے آداب:

ایک مفید، مؤثر اور نتیجہ خیز مکالمے کے لئے مکالمے کے آداب و فنون کو ملحوظ خاطر رکھنا نہایت ضروری ہے۔ کیونکہ جو شخص مکالمے میں مہارت نہ رکھتا ہو یا اس کے آداب و اخلاقیات سے بے بہرہ ہو وہ زندگی میں جلد ناکام ہو جاتا ہے۔

ذیل میں ہم ایک کامیاب مکالمے کے آداب اور ایک اچھے مکالمہ باز کی صفات بیان کر رہے ہیں:

سماجی تعلقات میں مکالمے کی اہمیت

۱. خلوص نیت اور اللہ تعالیٰ کی جانب متوجہ ہو کر اچھائی کی توفیق اور برائی سے بچنے کی دعا مانگی جائے، ایک مکالمہ باز کے لئے ضروری ہے کہ دین کی مدد اور عام لوگوں کی بھلائی اس کا مطمح نظر ہو، شہرت پسندی اور نام کمانا، جہاں نمائی اور دوسروں پر اپنی فوقیت جتلانا مقصود نہ ہو۔ نبی کریم ﷺ نے فرمایا: تمام اعمال کا دارومدار نیتوں پر ہے اور ہر شخص کے لئے وہی ہے جس کی اس نے نیت کی۔

۲. دوسروں کی بات کو نہایت توجہ اور دلجمعی سے سنا، بات چیت اور مکالمے کا مقصد حق کی تلاش اور حقائق کا اوراک ہونا چاہئے۔ اچھی بات کہنے کی روش اپنائی جائے، مکالمے میں اپنی بات کسی پر بزور و زبردستی مسلط نہ کی جائے، اسی طرح اپنے رائے اور مشورے میں ہٹ دھرمی، چیلنج و دھونس دھاندلی کی زبان استعمال کرنے سے گریز برتا جائے، کیونکہ دلوں کا جیت لینا زبردستی اپنی بات منوا لینے سے زیادہ اہم ہے، مد مقابل کو مجبور تو کیا جا سکتا ہے لیکن اسے بخوشی آمادہ کرنا مشکل کام ہے، تم اسے دلیل سے لاجواب تو کر سکتے ہو لیکن اپنی بات زبردستی اس پر نہیں تھوپ سکتے۔

۳. بات چیت کے دوران ہمیشہ بہترین نپے تلے اور مناسب الفاظ استعمال کئے جائیں، غیر مہذب نا شائستہ گفتگو سے اجتناب ضروری ہے اسی طرح طعن و تشنیع اور کسی کی دل آزاری سے بھی گریز کیا جائے۔ امام بخاریؒ اپنی کتاب الادب المفرد میں نبی کریم ﷺ کا ارشاد نقل فرماتے ہیں جس کا مفہوم ہے: مؤمن طعن باز لعنت ملامت کرنے والا فحش گو اور ہد تمیز نہیں ہوتا۔

سماجی تعلقات میں مکالمے کی اہمیت

۴. صبر و برداشت کا دامن تھامتے ہوئے پر وقار رہیں، اور مد مقابل کی غلطیوں سے صرف نظر کرتے ہوئے جوش و جذبات اور غصے سے بچیں کیونکہ جذباتیت اور غصہ کامیاب بات چیت میں رکاوٹ ہوگا۔

۵. معاندانہ سوچوں سے نہ صرف باز رہنا، بلکہ ایسی سوچوں سے نمٹنے کے لئے خوش اخلاقی، نرم خوئی اور حکمت کا سہارا لینا۔ حکمت سے مراد یہ ہے کہ دوسرے لوگوں کے ساتھ نہایت نرمی خوش اخلاقی شفقت اور سمجھداری سے اس طرح پیش آنا کہ کبھی سختی کرنے اور کبھی ڈھیل دینے والا رویہ اپنایا جائے۔ کیونکہ جب ہر دو فریقین اپنی ہی بات اور رائے منوانے اور دوسروں کی نہ ماننے پر مصر رہتے ہیں تو مکالمہ کا نتیجہ خیز ہونا محال ہو جاتا ہے۔

۶. بات چیت میں ہمیشہ نرمی محبت اور احترام کا عنصر شامل ہو، مد مقابل کو کمتر اور گھٹیا سمجھنے سے اجتناب ضروری ہے۔ متکلم کی بات نہ کاٹنا اور اسے اپنا ما فی الضمیر بیان کرنے کا پورا پورا وقت دینا، اور بوریت و تھکاوٹ کا اظہار کئے بغیر اس کی بات سننا۔ نبی کریم ﷺ کے ایک فرمان کا مفہوم ہے : جب امور میں نرمی کو اپنایا جاتا ہے تو وہ انہیں سرسبز و شاداب بناتی ہے اور جب نرمی سے کام نہ لیا جائے تو امور کی اہمیت ختم ہو کر رہ جاتی ہے۔

۷. بات چیت کے درمیان اپنی آواز کو پست رکھنا کیونکہ حد سے زیادہ بلند آواز نہ تو اچھے اثرات چھوڑتی ہے نہ ہی بلند آواز سے کسی کمزور دلیل کو طاقتور بنایا جاسکتا ہے، طاقتور دلیل کو آواز کی اونچ نیچ کی ضرورت نہیں ہوتی۔

سماجی تعلقات میں مکالمے کی اہمیت

۸. فریق مخالف کو آمادہ کرنے کے لئے مکالمے میں ہمیں عقل و منطق سے کام لینا چاہئے۔ ایک واقعہ ہے کہ ایک مسلمان شخص حضرت عثمان رضی اللہ عنہ کے بارے میں کہا کرتا تھا کہ وہ یہودی تھے، مسلمانوں نے اسے برا سمجھایا کہ وہ مسلمان تھے یہودی نہ تھے، لیکن وہ مانتا ہی نہیں تھا۔ تو حضرت امام ابو حنیفہ رحمہ اللہ کو اس کے پاس لے جایا گیا۔ آپ رحمہ اللہ نے اس سے کہا: میں تمہاری بیٹی کے لئے رشتے کا ایک پیغام لایا ہوں۔ پوچھنے لگا کس کے ساتھ؟ کہنے لگے، ایک ایسا شخص جو شریف، پاکباز، نیکوکار، خرچ کرنے والا، صاحب حیثیت، دن کو روزہ رکھنے والا اور رات کو نفل پڑھنے والا ہے۔ وہ آدمی کہنے لگا اس سے بڑھ کر اور کیا چاہئے۔ ابو حنیفہ رحمہ اللہ نے کہا لیکن اس میں ایک عیب ہے کہ وہ شخص یہودی ہے۔ وہ شخص کہنے لگا اے ابو حنیفہ اللہ تمہاری مغفرت فرمائے، کیا تم چاہتے ہو کہ میں اپنی بیٹی کسی یہودی کے نکاح میں دے دوں؟ ابو حنیفہ رحمہ اللہ نے (طنزیہ) فرمایا: اس میں کیا حرج ہے، رسول اللہ ﷺ نے بھی تو اپنی بیٹی ایک یہودی عثمان کے نکاح میں دی تھی، اس پر وہ شخص توبہ تائب ہو کر کہنے لگا، استغفر اللہ حضرت عثمان رضی اللہ عنہ مسلمان تھے یہودی نہ تھے۔

۹. ایک کامیاب مکالمہ باز کے لئے ضروری ہے کہ وہ صاحب بصیرت اور جس موضوع کے بارے میں اسے مکالمہ کا موقع مل رہا ہے اس سے بخوبی واقف ہو، اور جن امور میں اسے دسترس حاصل نہ ہو ان کے بارے میں بات چیت سے گریز کرے۔ خود پسندی سے بچنے کی ضرورت ہے، فریقین

- کو چاہئے کہ آپس کے معاملات میں شخصیت و انسانیت کا احترام ملحوظ رکھیں، اور دل ذاتی تعظیم اور برائی کے خیال سے خالی ہو۔
- ۱۰۔ ہم میں درست و غلط، اچھے و برے اور حق و باطل میں فرق کر سکنے کی صلاحیت ہو۔ ہمیں کبھی یہ نہیں سوچنا چاہئے کہ مد مقابل بالکل غلط ہے اور میں ہی برحق ہوں۔
- ۱۱۔ سوچ اور صاحب سوچ کے مابین فرق رکھیں۔ جس کا مطلب ہے کہ سوچ کو تو موضوع خن بنائیں اس پر بحث و تنقید کریں اس میں چاہے نقص نکال لیں لیکن صاحب فکر کو برا بھلا مت کہیں، اور اسے بدنیت نہ سمجھیں۔
- ۱۲۔ مکالمے، بات چیت اور رائے کا اظہار کرتے وقت جذبات اور غصے پر کنٹرول رکھیں اور تحمل و برداشت سے کام لیتے ہوئے پرسکون رہیں۔
- ۱۳۔ مکالمے کے درمیان مسکراہٹ کا دامن ہاتھ سے نہ جانے دیں، مکالمہ باز کی مسکراہٹ حاضرین کو مسرور رکھتی ہے، اور تبسم اور مسکراہٹ دلوں کو جیتنے اور انہیں مائل کرنے کا ایک سبب اور نبی کریم ﷺ کے اپنے صحابہ اور دیگر لوگوں کے ساتھ معاملات میں ایک محبوب سنت ہے۔ حضرت ام درداء فرماتی ہیں کہ ابو درداءؓ جب بات کرتے تو مسکراتے، میں نے ان سے کہا "کہیں ایسا نہ ہو لوگ تمہیں بات کرتے وقت مسکرانے کی وجہ سے

سماجی تعلقات میں مکالمے کی اہمیت

احق سمجھ بیٹھیں" تو ابودرداء رضی اللہ عنہ نے فرمایا: "میں نے جب بھی حضور ﷺ کو بات کرتے ہوئے دیکھا آپ ﷺ کو مسکرا کر بات کرتے ہوئے پایا"^(۱)

۱۴۔ مکالمے کو انتہائی ادب، خوش اسلوبی، نرم خوئی اور خوبصورت جملوں پر ختم کریں، اور تمام لوگوں کا شکریہ ادا کرتے ہوئے ان سے اپنی وارفتگی کا اظہار کریں، کیونکہ اس طرح کے تشکر آمیز عمدہ جذبات کا اظہار شرکاء اور سامعین کے دلوں پر تادم حسین یادیں اور عمدہ نقوش مرتب کرتا ہے۔

دوم: شخصی صلاحیت اور سماجی تعلقات پر اسکے اثرات

زمانہ قدیم میں طاقتور شخص اسے کہا جاتا جو بہادر ہوتا، تلوار چلانا جانتا ہوتا، لیکن آج کل کے دور میں انسان کو اس کی علمی صلاحیت کی بنیاد پر طاقتور تصور کیا جاتا ہے، ترکمانستان کے صدر جناب صفر مراد ترکمان باشی اپنی کتاب "روحنامہ" میں رقمطراز ہیں کہ پرانے لوگوں نے دنیا میں طاقت و بہادری کے بل بوتے پر اپنے آپ کو متعارف کروایا، جب کہ آج کے اس ترقی یافتہ دور میں انسان کی پہچان اسکی عقل اور روحانی طاقت کی فراوانی میں مضمر ہے۔

زندگی کو باقی لوگوں کی طرح آسودہ اور خوشگوار گزارنے کے لئے ضروری ہے کہ ہم اپنے اندر پوشیدہ طاقتوں کو اجاگر کریں تاکہ خواب حقیقت کا روپ دھار سکیں۔ ہمارے لئے یہ جاننا بھی ضروری ہے کہ ہم اپنی دلی مراویں کسی بدیشانی، توہکار، لڑائی جھگڑے اور مشکلات کا شکار ہوئے بغیر کس طریقے سے

۱۔ احمد نے اسے اپنی مسند میں حدیث نمبر (۲۲۳۶۳) میں روایت کیا۔

حاصل کر سکتے ہیں۔ اس کے ساتھ ساتھ دل کو یہ اطمینان دلانا بھی ضروری ہے کہ فطری حالات سے نبرد آزما تمام انسانوں میں کچھ خامیاں ہو سکتی ہیں، لیکن جب بھی انہیں موقع ملتا یا احساس ہوتا ہے وہ ان خامیوں سے چھٹکارا حاصل کر لیتے ہیں، لہذا ایسے مواقع کی تلاش میں رہنا چاہئے جن سے ہم اپنی خامیوں کو خوبیوں سے بدل سکیں۔ اس سے ہم میں خود اعتمادی آئے گی اور روحانی طاقت نصیب ہوگی، لیکن روحانی طاقت کا یہ مطلب ہر گز نہیں کہ دوسرے لوگوں کو زیر کیا جائے یا انہیں تنگ کر کے یا انہیں ڈرا دھمکا کر ان پر اپنا رعب جھاڑا جائے یا ان کے دلوں میں اپنی دھاک بٹھائی جائے۔

صلاحیت سے مراد دوسرے لوگوں کو آمادہ کرنا اور متاثرہ فریق کی ضرورتوں کو پورا کرنا ہے، دوسرے لفظوں میں یوں سمجھیں کہ ہمیں میانہ رو ہونا پڑے گا، یا فلسفہ کی رو سے یوں سمجھیں کہ ہمارے احساسات دوسرے لوگوں کے احساسات سے ہم آہنگ ہونے چاہئیں۔ لہذا ضرورت اس امر کی ہے کہ ہمیں اس بات کا اندازہ ہو کہ دوسرے لوگ اپنی زندگیوں میں ہماری اہمیت اور قدر و قیمت کو کس حد تک محسوس کرتے ہیں، ہر شخص فطری طور پر یہی چاہتا ہے کہ وہ دوسرے لوگوں کی نظروں میں معتبر و مقبول ہو اور لوگ اسے پسندیدگی اور قدر کی نگاہ سے دیکھیں۔

سماجی تعلقات قائم کرنا اور انہیں مزید آگے بڑھانا اسی شخصی صلاحیت کے حصول کا ایک ذریعہ ہے۔ ہمیں چاہئے کہ ہم لوگ تعلقات کا حجم اور دائرہ کار بڑھانے کے ساتھ ساتھ پہلے سے موجود تعلقات کو مزید مستحکم و مضبوط کرنے

سماجی تعلقات میں مکالمے کی اہمیت

کی کوشش کرتے رہیں۔ ہمارے تعلقات جس قدر دوسرے لوگوں کے ساتھ بہتر ہوں گے ہم اسی قدر متاثر کن شخصیت کے مالک ہوں گے۔

جب ہم یہ جان چکے کہ انسانی معاملات کی بنیاد ایک ہی سوچ پر استوار ہے اور وہ ہے دوسروں کی ضرورتوں کو پورا کرنا تو ہمیں یہ بھی سمجھ لینا چاہئے کہ ہمارا ہر فعل چاہے اچھا ہو یا برا دوسروں پر ضرور اثر انداز ہوتا ہے، لہذا ہم جس قدر دوسرے لوگوں کا احترام کریں گے یا ان کی ذات یا ان کے کاموں کو قدر کی نگاہ سے دیکھیں گے تو لامحالہ دوسرے لوگوں میں بھی ہمارے لئے ویسے ہی جذبات موجزن ہوں گے۔ لوگوں میں ہمارے لئے ایسے جذبات کا ہونا ہماری صلاحیتوں اور متاثر کن شخصیت کو چار چاند لگا دے گا۔ نتیجہ یہ ہوگا کہ کسی کی مدد کے بغیر ہماری دلی تمنا پوری ہو جائے گی، اور ہمیں دوسرے لوگوں کی اہمیت کا بھی اندازہ ہو سکے گا اور ہم لوگوں کی نظروں میں اپنی قدر و منزلت کو بہتر محسوس کر سکیں گے۔ دوسرے لوگوں کے ساتھ عمدہ تعلقات ہی طاقت کا سرچشمہ ہے۔ سو ہم میں سے جو شخص کسی اچھے عہدہ پر فائز ہو تو اس کے لئے شخصی صلاحیت سے مستفید ہونے کا ایک ہی طریقہ ہے اور وہ یہ کہ وہ اپنے متعلقہ لوگوں کے ساتھ تعاون کرے، سو ہم جتنا اور جس قدر باقی لوگوں کو دیں گے... تعاون کریں گے... اسی قدر وصول بھی کر سکیں گے۔

۱. لوگوں کو پہچاننے کے طریقے:

انسان مختلف قسم کے تجارتی، اقتصادی، معاشرتی یہاں تک شخصی امور کے متعلق بات چیت کرتے ہوئے اپنی بات کی وضاحت میں ۷۰٪ کے قریب مختلف

سماجی تعلقات میں مکالمے کی اہمیت

قسم کی لغوی خصوصیات مثلاً اشارے، حرکات و سکنات، چہرے کی خدوخال اور لہجے میں تیزی و نرمی کا سہارا لیتا ہے۔

اسی طرح کچھ (عمومی) حرکات و سکنات ایسی ہیں جنہیں ہم اپنی عام زندگی میں استعمال کرتے ہیں، جو ہمارے اندازِ کلام کو مزید اجاگر کرنے میں مددگار ہوتی ہیں، ان میں سے چند اہم حرکات کو ہم ذیل میں بیان کر رہے ہیں جیسا کہ ہم میں کسی شخص کا:

- خوف کی وجہ سے بے حس و حرکت ہو جانا۔
- انکار کی صورت میں پلکوں کو اوپر اٹھانا۔
- غصہ کا برداشت کی حد سے گزرنے کی صورت میں انگلیوں کو چٹکانا۔
- بھولنے کی صورت میں ماتھے پر ہاتھ مارنا۔
- غصہ کو کنٹرول کرنے کے لئے دانت پیسنا۔
- غصہ کی صورت میں اپنی جگہ سے اٹھ کھڑے ہونا۔
- "مجھے کوئی پرواہ نہیں" کے اظہار کے لئے کندھے اچکانا۔
- اپنے آپ کو پہچانے کے لئے اپنے دونوں ہاتھوں کو اپنے جسم پر لپیٹ لینا۔
- اسی طرح چہرے کا سرخ ہو جانا حالت شرمندگی کو ظاہر کرتا ہے۔
- حیرت کی حالت میں ناک سیڑنا۔
- الفت کے اظہار کے لئے آنکھ مارنا۔

سماجی تعلقات میں مکالمے کی اہمیت

ان تمام حرکات و سکنات کا مفہوم واضح ہے، لہذا ہم یہاں اس بات کی یاد دہانی اور اعادہ ضروری سمجھتے ہیں کہ اپنی بات کا صحیح مفہوم واضح کرنے کے لئے ہم درست حرکات و سکنات کا سہارا لیں، اور یہ کہنے کی نوبت نہ آئے کہ (میں نے تمہیں غلط سمجھا)، یا بات کرنے والا کہے کہ میں اپنی بات صحیح طرح بیان نہیں کر سکا، کیونکہ ان باتوں سے سننے والا اور سنانے والا دونوں شرمندہ ہو سکتے ہیں۔

چہرہ شناسی: چہرہ شناسی بھی ایک فن کی مانند ہے جس سے کسی شخص کے اندورنی جذبات و احساسات کا اندازہ لگایا جاسکتا ہے۔ اس فن میں ماہر شخص مد مقابل کے ساتھ معاملات کو بخیر و خوبی سرانجام دینے میں کامیاب رہتا ہے۔ ہر چہرہ پانچ نمایاں خصوصیات کا حامل ہوتا ہے، ان میں شکل و صورت، ابرو، آنکھیں، ناک اور منہ کی بناوٹ شامل ہے، یہی خصوصیات گوشت و پوست میں ڈھکے ایک انسان کی شخصیت میں پوشیدہ خوبیوں و خامیوں کا پردہ چاک کرتی ہیں۔

چہرہ شناسی کی صلاحیت ایک مضبوط ہتھیار کی مانند ہے، جسے انتہائی سوچ سمجھ اور چابک دستی کے ساتھ دوسرے لوگوں کے احساسات کا احترام کرتے ہوئے استعمال کرنا چاہئے۔

چہرہ پڑھتے وقت ہمیشہ منفی پہلوؤں کے بجائے مثبت پہلوؤں پر توجہ مرکوز رکھی جائے۔ اور یہ بھی یاد رکھنا چاہئے کہ چہرہ شناسی کے طفیل ایک شخصیت میں پوشیدہ تمام امور کا احاطہ ناممکن ہے، لہذا ایک چہرہ پڑھ کر آپ یہ نہیں کہہ سکتے کہ آپ نے ایک شخصیت کو پوری طرح جان و پہچان لیا ہے۔

سر کی حرکت: یہ حرکات احساسات سوچوں اور انسانی رد عمل کے اظہار کا بہترین ذریعہ ہیں، اور بات چیت کے درمیان جب کوئی بات کرنے والا تمہاری

سماجی تعلقات میں مکالمے کی اہمیت

طرف متوجہ ہوتا ہے تو اس کا مطلب ہے کہ وہ اپنے آخری نقطہ یا آخری بات کو اہمیت دیتا ہے۔ ہاں اگر وہ اپنے رخ کو تمہاری طرف سے پھیر لیتا ہے تو اس کا الٹ معنی ہے۔ لہذا مندرجہ ذیل امور کا خیال رکھیں:

- تھوڑی کو اوپر اٹھانا: کسی بات کو چیلنج کرنے اور تھوڑی کو نیچے جھکا دینا دوسروں کی سوچ کا احترام کرنے کے مترادف ہے۔
- سر کو اوپر نیچے ہلانا: رضامندی ظاہر کرتا ہے۔
- سر کو آرام سے ایک جانب سے دوسری جانب ہلانا: جس کا مطلب ہے کہ سامنے والا شخص اپنی بات کی وضاحت نہیں کر سکا۔
- کن اکھیوں یا ترچھی نظروں سے دیکھنا: اس کے کئی معانی ہیں، مثلاً اگر اس دیکھنے کے ساتھ ساتھ پیشانی پر سلوٹیں پڑ جائیں تو یہ اس بات کی جانب اشارہ ہے کہ مد مقابل کو ہماری بات مشکوک یا قابل اعتراض لگی ہے۔ اسی طرح اگر کوئی شخص مسکرا کر کن اکھیوں سے دیکھے تو اس کا مطلب کہ وہ مجھ سے یا کسی اور شخص سے یا ہم دونوں سے مذاق کرنا چاہتا ہے۔
- تحریر پڑھنے سے پہلے آنکھیں پڑھنا: عقل کا مصروف رہنا جسم کی تمام چیزوں سے عیان ہو جاتا ہے۔ (کیونکہ عقل اور جسم ایک دوسرے پر اثر رکھتے ہیں) اور جب تم پیٹ بھر کر کھاتے ہو تو سوچنے کی صلاحیت معدوم ہو جاتی ہے اور بوریت محسوس ہوتی ہے۔

سماجی تعلقات میں مکالمے کی اہمیت

- تیزی سے آنکھیں جھپکانا: دوسرے شخص کی بات کی سچائی میں شک یا اس کی بات کی مخالفت کی دلیل ہے۔
- آنکھوں کا پڑھنا اور اس کی حرکات سکنت (جیسا کہ کسی نے کہا ہے کہ "آنکھیں گفتگو کی پہچان ہیں") یہ دل میں گردش کرنی والی سوچوں کی آئینہ دار ہوتی ہیں، یہ بات وثوق سے ثابت ہے کہ انسانوں کے آپس کے تعلقات میں آنکھ نہایت اہمیت کی حامل ہے جس سے سچ اور جھوٹ اور یقینی وغیرہ یقینی باتوں کی پہچان ہوتی ہے۔ آنکھوں کو پڑھنے والا دلوں کی باتوں کو سمجھ لینے کی صلاحیت رکھتا ہے، جس کی بدولت لوگوں کے درمیان ہم آہنگی اور روابط پیدا کرنے میں آسانی ہوتی ہے۔ (آنکھوں کے اشاروں اور واقعات کے ساتھ ان کے تعلق کے بارے میں بہت سی کتابیں بھی دستیاب ہیں)۔

- گفتگو کرتے ہوئے ہاتھوں یا بازوؤں کا استعمال بہت کم الفاظ میں بہت زیادہ معافی بیان کرنے میں مدد دیتا ہے۔

- مصافحہ کرنا یا ہاتھ ملانا: اس کا مفہوم (برعکس اس کے جیسا کہ عام طور پر خیال کیا جاتا ہے) کسی شخص کی شخصیت کو اجاگر نہیں کرتا، مثلاً یہ سمجھنا کہ نرمی اور آرام سے ہاتھ ملانا کسی آدمی کے کمزور ہونے کی دلیل ہے ایک غلط سوچ ہے۔ سلام کرتے ہوئے قوت سے ہاتھ ملانے کو بعض لوگ اپنی اہمیت جتانے کے لئے بہت پسند کرتے ہیں، مصافحہ کے ساتھ سلام کرنا اہل عرب کے ہاں بہت اہمیت کا حامل ہے، قوت سے ہاتھ ملانے کو گرمجوش ملاقات سے تعبیر کیا جاتا ہے، اس دوران آنکھوں

کے اشاروں کا بھی استعمال کر کے کسی چیز کے بارے میں سوال یا ناگواری کا اظہار کیا جاتا ہے، یہ ایک طرح کا دوطرفہ پیغام ہوتا ہے جسے صرف دونوں فریقین ہی جان سکتے ہیں۔

- اور آخری بات یہ کہ ہمیں گفتگو کے دوران اپنے جسم کے تمام اعضاء کو استعمال کرنے کی صلاحیت ہونی چاہئے تاکہ ہم اپنا پیغام دوسروں تک بطریق احسن پہنچا سکیں۔

۲. مسائل کے حل کیلئے مل بیٹھنا

لڑائیاں جھگڑے، تو جکار، دشمنیاں اور منفی سوچیں اجتماعی زندگی کے لئے سم قاتل ہیں، ان لڑائیوں میں طوالت و شدت اجتماعی زندگی کی لذتوں کو ختم کر دیتی ہے۔ یہی وجہ ہے کہ نبی کریم ﷺ نے دشمنیاں پالنے سے منع فرمایا، ایک حدیث شریف میں حضرت انس رضی اللہ عنہ سے مروی ہے کہ نبی کریم ﷺ نے ارشاد فرمایا: "قطع تعلق نہ کرو، ایک دوسرے کے خلاف چالیں مت چلو، آپس میں بغض نہ رکھو، آپس میں حسد نہ کرو، اور اے اللہ کے بندو آپس میں بھائی بھائی بن جاؤ، اور کسی مسلمان کے لئے جائز نہیں کہ وہ اپنے بھائی سے تین دن سے زیادہ تک ناراض رہے" (۱)، لہذا اس ناراضگی کو دور کرنے کے لئے بھی اسی طرح جلدی کرنی چاہئے۔ جس طرح کسی امیر جنسی یا خطرناک حالت میں ایک ماہر ڈاکٹر کی طرف رجوع کیا جاتا ہے، اس مقصد کے لئے مکالمہ ہی وہ ذریعہ ہے جو لوگوں میں صلح کا سبب بنتا ہے۔

۱۔ مسلم شریف (۲۵۵۹) ترمذی شریف (۱۹۳۵) منہاج احمد (۱۲۰۷۳)۔

سماجی تعلقات میں مکالمے کی اہمیت

مکالمہ یا دو یا دو سے زیادہ آدمیوں کے درمیان ایسی بات چیت کا نام ہے جس کے ذریعے کسی جھگڑے اور اختلاف کو باہمی گفت و شنید سے حل کیا جاتا ہے۔ کسی شخص کی صلاحیت اور عظمت کا اندازہ اس کی کامیاب مکالماتہ صلاحیت سے لگایا جانا چاہئے نہ کہ اس لڑاکا پن یا جھگڑالو ہونے سے، اسی طرح اس کی کسی غیر اہم چیز کو اہم بنانے کی صلاحیت سے، اور لڑائی جھگڑے کو باہمی تعاون میں تبدیل کرنے سے، اور "نہ" کو "ہاں" میں بدلنے کی صلاحیت سے۔ ایک کامیاب مکالمہ کار ہر مکالمے سے پہلے اپنے آپ سے تین طرح کے سوال کرے:

ا۔ مجھے کیا حاصل کرنے کی کوشش کرنی ہے؟

ب۔ یہ لوگ کس چیز کے بدلے میں بحث کریں گے یا یہ لوگ کیا کچھ حاصل کرنا چاہتے ہیں؟

ج۔ دونوں فریقین کے لئے قابل قبول مشترکہ امور کون کون سے ہیں؟

کیونکہ جب ہم کسی حل یا تصفیہ تک پہنچتے ہیں تو اس کا مطلب ہے کہ ہر دو فریقین جیت گئے، اور ہارا کوئی بھی نہیں، لہذا اس چیز کو سیکھنے کی ضرورت ہے کہ ایک مکالمہ کس طرح کامیاب ہو سکتا ہے، نہ یہ کہ لڑائی یا اختلافات کو کس طرح طول دیا جاسکتا ہے۔ اور یہ جان لو کہ ہر مشکل کو حل کرنے کی ضرورت ہے اور یہ مت سوچو کہ تم اکیلے ہی کس طرح سے کامیاب ہو سکتے ہو۔

س۔ عقل کو تشکیل دینے کے طریقے:

سمجھدار اور ہوشیار لوگوں کی سوچوں کو پڑھنا اور ان پر غور و فکر کرنا نہایت اہم ہے، کیونکہ ہم ان کی باتوں اور طرز عمل سے بہت کچھ سیکھ سکتے ہیں۔

سماجی تعلقات میں مکالمے کی اہمیت

اور عقل درج ذیل دو چیزوں سے تشکیل پاتی ہیں:

- جب بھی سوچنا انتہائی سچائی اور ایمانداری سے سوچنا۔
- ہمیشہ کامیابی کی توقع رکھنا۔

• سوچنے میں ہمیشہ سچائی اور ایمانداری سے کام لینا چاہئے، اور اپنے نفس کو اس کی تربیت دیتے رہنا چاہئے تاکہ سوچ میں سچائی اور ایمانداری کی عادت پختہ ہو سکے۔ اس سے یہ فائدہ ہوگا کہ منفی سوچوں مثلاً دھوکہ دہی جھوٹ اور چکر بازیوں سے بچنا ممکن ہوگا۔

• ہمیشہ کامیابی کی امید رکھو، اور اپنے آپ کو خود اعتمادی اور خود احترامی کا عادی بناؤ کیونکہ دوسروں کے احترام کا یہی ایک طریقہ ہے، کیونکہ جتنا تم دوسروں کا احترام کرو گے وہ لوگ بھی اس سے زیادہ نہیں تو اتنا احترام تو تمہارا بھی کریں گے۔

تعلقات ہمیشہ چھوٹی چھوٹی چیزوں سے بگڑنا شروع ہوتے ہیں اور وقت گزرنے کے ساتھ ساتھ بڑھتے جاتے ہیں، اور اگر ان خراب تعلقات کو درست کرنے یا ان کے اسباب دور کرنے کی کوشش نہ کی جائے تو یہ ایک ایسا زخم بن جاتے ہیں جن کا مندمل ہونا محال ہوتا ہے۔ اور حالات اس ڈگر تک جا پہنچتے ہیں جہاں سے واپسی کے امکانات معدوم ہو جاتے ہیں۔ لہذا مشکل کو حل کرنے میں جلدی کرنی چاہئے، اور فریق مخالف کے ساتھ غلط فہمی اور معاملہ بڑھنے سے پہلے ہی اسے حل کرنے میں جلدی کرنی چاہئے۔ ہمیں چاہیے کہ ہم اپنی غلطیوں کا اعتراف کر لیں اور اس کے سبب اور اصلاح کی کوشش کرنی چاہئے،

سماجی تعلقات میں مکالمے کی اہمیت

اس کے ساتھ ہی دل میں یہ اقرار کریں کہ یہ ایک تجربہ تھا اور آئندہ ایسی کسی غلطی کا ارتکاب نہیں ہو گا، گویا اپنی مہارتوں اور تجربات سے استفادہ کرتے ہوئے ایک پسندیدہ اور قابل ستائش اخلاق کا نمونہ بن جائیں۔ جو لوگ تجربات سے استفادہ نہیں کرتے نہ تو ان کی زندگیوں میں اچھی تبدیلیاں رونما ہو سکتیں ہیں نہ ہی وہ مقصد کے حصول میں کامیاب ہوتے ہیں، تبدیلیاں یہ ہیں کہ انسان خود کو اس مقام پر لے جائے جہاں دوسرے لوگ اس کا احترام کرنے پر مجبور ہو جائیں، یہ کوئی آسان کام نہیں نہ ہی یہ کوئی ایسا کام ہے جو ایک دن یا ایک ہی رات میں ممکن ہو سکے، اور خاص کر بری عادات کو اچھی عادتوں سے بدلنا خاصا دشوار کام ہے، جس کے لئے آج سے ہی کوشش شروع کر دیں، پختہ ارادے اور ثابت قدمی کی بدولت ہم دوسرے لوگوں کے ساتھ تعلقات استوار کرنے میں کامیاب ہو جائیں گے، اور بالآخر ہم ایسی صلاحیت کے مالک بن جائیں گے جو ہمیں لوگوں میں محبوب اور قابل احترام بنا دے گی، یہ کوئی مشکل کام نہیں، ہم مسلمان امت ہیں اور حضور خیر الانام حضرت محمد ﷺ کی حیات طیبہ ہمارے لئے بہترین نمونہ اور مشعل راہ ہے۔

۴. اختلافات:

اختلاف ایک فطری امر ہے، اور تعلقات بنانے کی صلاحیت سے مراد ایک شخص کو ان اختلافات کی وضاحت کرنے اور ان کی وضاحت لینے میں ملکہ حاصل ہو۔ جس کے لئے اختلاف رائے، اپنی اور دوسرے لوگوں کی عادات اور انداز کلام میں فرق کو برداشت کرنے کی ضرورت ہوتی ہے۔ امام شافعی رحمہ اللہ نے کیا خوب

فرمایا: "میری وہ بات جسے میں صحیح سمجھ رہا ہوں ہو سکتا ہے غلط ہو، اور دوسروں کی وہ بات جسے میں غلط سمجھ رہا ہوں ہو سکتا ہے وہ صحیح ہو۔" کسی اختلافی مسئلہ میں معذرت خواہی کو اپنی زندگی کا اصول بنالو (اختلاف کی صورت میں ہم لوگ ایک دوسرے سے معذرت کیوں نہیں کرتے)، جس سلوک سے تمہیں پریشانی ہو رہی ہو اس سے عذر کی کوئی صورت نکال لو۔ نبی کریم ﷺ کی حیات طیبہ ہمارے لئے بہترین نمونہ ہے، آپ ﷺ ہمیشہ معذرت کو قبول کر لیتے۔ کسی نے کیا خوب کہا ہے: "اپنے بھائی کی کسی ناخوشگوار بات کو ستر قسم کے مثبت پہلوؤں سے دیکھو پھر بھی کوئی بات تمہاری سمجھ میں نہ آئے تو یہی سمجھو کہ تم غلط سوچ رہے ہو۔" لوگوں کے کام کرنے کے انداز مختلف ہیں، (اور یہ ان کا حق ہے) لہذا تمہیں ان اختلافات کو قبول کرنے کا سلیقہ ہونا چاہئے، اس قبول کرنے کا یہ مطلب نہیں کہ تم اس کے ہمنوا ہو، بلکہ اس کا مطلب یہ ہے کہ تم دوسرے لوگوں کو ان کی سوچ پر چھوڑ دو اور ان پر اپنی سوچ مسلط کرنے کی کوشش نہ کرو۔ ہاں اس کا مطلب یہ بھی نہیں کہ تم اپنی سوچ اپنے فعل اور اپنی فکر کو بھی انہیں لوگوں کے تابع کرلو۔

۵. منافقانہ ہنسی

منافقانہ ہنسی آجکل معاشرے میں رواج پکڑ چکی ہے، جس کا مختصر مطلب یہ ہے کہ ایک آدمی کے دل میں کچھ ہو لیکن لوگوں کے سامنے ہنستے ہوئے اپنی اچھائی کا تاثر دے، یہ معنی خیز ہنسی یا تو وہ غیر ارادی طور پر ہنستا رہتا ہے یا یہ تاثر دینے کے لئے کہ وہ ایک سمجھدار شخص ہے جو دوسروں کی سوچوں اور دل

سماجی تعلقات میں مکالمے کی اہمیت

کی باتوں کو سمجھ رہا ہے۔ علم النفس میں ہر انسان کے سمجھدار ہونے اور ناسمجھ ہونے کے مختلف مراتب مقرر ہیں، اور یہ ایک اصطلاح کا نام ہے، عقل کو ہم پرکھ کر یہ نہیں کہہ سکتے کہ یہ سمجھدار عقل ہے یا غیر سمجھدار۔ البتہ انسان اپنی کوشش سے اور فوری سمجھنے کی صلاحیت کے طفیل، ہوشیاری اور وراثتی مہارتوں کی بدولت ایک باشعور انسان بن سکتا ہے۔ گویا ایک باشعور انسان کسی بھی شخص کو نہ صرف پہچان سکتا ہے بلکہ اس کے جھوٹ کا اندازہ بھی لگا سکتا ہے۔ جیسا کہ مقولہ ہے کہ چکری آدمی خود ہی کہہ اٹھتا ہے کہ میری بات کا یقین کرلو۔ کیونکہ ایک باشعور شخص کسی کے چہرے کے خدو خال، جسمانی حرکات، بات چیت کے انداز سے اسی طرح ہکلا کر بات کرنے اور مشکوک کلام حتیٰ کہ چلنے کے انداز سے بھی جھوٹے شخص اور اس کے جھوٹ کی گہرائی کا اندازہ لگا سکتا ہے۔

سوئم: غور سے سننا:

خاموش طبع لوگ ہی دوسروں کی بات سننے کا حق ادا کر سکتے ہیں، یہی لوگ دوسروں کی باتوں پر کان دھرنے والے ہوتے ہیں، حالانکہ ایسے لوگ دوسروں کی ہر بات کی حمایت میں نہیں ہوتے پھر بھی ہر بات کو غور سے سنتے ضرور ہیں۔ ہر دو فریقین کی بات کو غور سے سننے کی وجہ سے ہر ایک فریق یہی سمجھ گا کہ اس نے میدان مار لیا۔ لہذا صرف غور سے سننے کی بدولت وہ کچھ حاصل کیا جا سکتا ہے جو کسی اور چیز سے ناممکن ہے۔ لہذا دوسروں کی خواہشات کو دیکھ کر ان کی اصلیت جاننے میں مدد ملتی ہے اور ہمیں یہ جان سکتے ہیں کہ لوگوں کو

مزید کتب پڑھنے کے لئے آج ہی وزٹ کریں: www.iqbalkalmati.blogspot.com

سماجی تعلقات میں مکالمے کی اہمیت

کس طرح مطمئن کیا جاسکتا ہے، اسی طرح نئی نئی افکار کو سننے سے ذہنی کشادگی حاصل ہوتی ہے۔

توجہ سے سننے کے کئی فوائد حاصل ہوتے ہیں جن میں سے اہم حسب ذیل ہیں:

- بات سمجھنے میں آسانی ہوتی ہے۔

- فریقین آپ کے بارے میں یہ رائے رکھیں گے کہ آپ کبھی بات کو سمجھنے کی صلاحیت رکھتے ہیں۔

۱. سننے کے بہترین طریقے:

- اگر بات چیت آنے سامنے ہو تو دوران بات چیت کم از کم ۵۰٪ سے ۷۰٪ تک بولتے وقت متکلم کی آنکھوں کی طرف دیکھیں، اور اگر ٹیلی فون پر بات چیت ہو تو اسے یہ احساس دلائیں کہ آپ اس کی بات کو توجہ سے سن رہے ہیں۔

- متکلم کو یقین دلایا جائے کہ اس کی باتوں اور کلام سے ہمیں خوشی محسوس ہو رہی ہے، اور اس خوشی کا اظہار ہم اپنے جسم کی حرکتوں (مثلاً چہرے اور سر کی جنبش وغیرہ) سے کر سکتے ہیں اور اگر اکتاہٹ ہو بھی رہی ہو تو متکلم پر اس کا اظہار نہ ہونے دیں۔

- قطع کلامی سے اجتناب برتیں اور نتیجہ اخذ کرنے میں جلدی نہ کریں، بلکہ متکلم کو تسلی اور پوری آزادی کے ساتھ بات مکمل کرنے دیں، اور جب تک یہ یقین نہ ہو جائے کہ مد مقابل اپنی بات مکمل کر چکا ہے اپنی بات شروع نہ کی جائے۔

سماجی تعلقات میں مکالمے کی اہمیت

• مد مقابل کے ساتھ مناظرے اور لڑائی جھگڑے اور بحث و تھقیص سے گریز کریں بلکہ اگر ضرورت محسوس ہو تو مہمل اور غیر مفہوم بات کے بارے میں استفسار کر لیں۔

• بات کرنے والے کی بات کو نہایت توجہ سے سنیں۔

• جو بات کہی جا رہی ہے اسے غور سے سنیں اور تنقیدی پہلو تلاش کرنے سے اجتناب برتیں۔

• بار بار سوال کر کے بات چیت میں رکاوٹ نہ ڈالیں، بلکہ کہی ہوئی بات کو غور سے سننے کی ضرورت ہے کیونکہ ایک اچھا سامع وہ ہے جو سوالات زیادہ کرنے کے بجائے کہی ہوئی بات کو غور سے سننے کی کوشش کرتا ہے۔

• کہنے والے شخص کے الفاظ اس کے جسم کی حرکات و سکنات اور اشاروں پر توجہ دینے سے ہمیں اس کی باتوں کی سچائی جاننے میں مدد ملے گی، اور مد مقابل کو بھی سامع کا رد عمل جاننے میں مدد ملے گی۔

• دلجمعی اور غور سے سننا بسا اوقات جلد سمجھنے میں مددگار ثابت ہوتا ہے۔

• آنکھوں سے سننا، کیونکہ الفاظ سے حقیقت کو چھپایا جا سکتا ہے جبکہ جسم کی حرکات و سکنات اور اشارے بسا اوقات جھوٹ نہیں بولتے۔

اظہار بیان میں چہرے کی حالتیں، آواز کی اونچ نیچ، اشارے اور جسمانی حالت انسان کی اندرونی سچائی کا پتہ دینے میں انتہائی اہم کردار ادا کرتے ہیں۔ عام طور پر جسمانی حرکات اور ان حرکات کی کمی بیشی کو آنکھوں سے پڑھنا ہمارے لئے ایسی

سماجی تعلقات میں مکالمے کی اہمیت

باتوں کے حقیقت جاننے میں مددگار ثابت ہوتا ہے جنہیں بات چیت کرتے وقت چھپانے کی کوشش کی جاتی ہے۔

باتوں کی گہرائی تک پہنچنے کے لئے انہیں بغور سننا نہایت ضروری ہے تاکہ مفہوم صحیح واضح ہو سکے۔ متکلم کی بات کو بغور سننا متکلم کو یہ باور کرانے کی کوشش ہوتی ہے کہ ہم لوگ اس کی باتوں اور کلام کو اہمیت دے رہے ہیں۔ بہت سے لوگ بات کے دوران خاموش تو رہتے ہیں لیکن درحقیقت وہ اس انتظار میں ہوتے ہیں کہ موقع ملے اور وہ متکلم کی بات کاٹ سکیں، یہ انتہائی غلط حرکت اور سننے والے کی بری عادات میں سے شمار ہوتی ہے۔ سننے کے درمیان کئی اور بھی بری حرکتیں ہیں مثلاً: سننے کے دوران لُوہر لُوہر دیکھنا، اسی طرح انگلیوں کو مسلسل چھیڑتے رہنا اس جانب اشارہ کرتا ہے کہ سننے والے موقع کی تلاش میں ہے کہ جو نہی متکلم بات ختم کرے یا سانس لینے کی لئے رکے وہ لا یعنی اور فضول سوال داغ دے۔

بات کو غور سے سننا اور متکلم کی بات کاٹنے سے گریز کرنا موقف کو کماحقہ سمجھنے میں مددگار ثابت ہوتا ہے، اسی طرح متکلم بھی یہی سمجھے گا کہ تم اس کی باتوں کو غور سے سن اور سمجھ رہے ہو اور اس کے بارے میں سوچ و بچار کر رہے ہو، جس کا نتیجہ یہ نکلے گا کہ تم اس کی نظروں میں ایک باادب، نرم خو اور سمجھدار شخص کی حیثیت سے پہچانے جاؤ گے، اسی طرح تم چہرے کے اتار چڑھاؤ سے ہونے والی بات چیت پر رد عمل کو ظاہر کر سکتے ہو، مثلاً پلکوں کو سکیڑنے کا مطلب ہے کہ سننے والے لوگ کچھ پوچھنا چاہتے ہیں، اسی طرح متکلم

سماجی تعلقات میں مکالمے کی اہمیت

کا مریل آواز میں اور آہستہ لہجے میں بات چیت کرنا اس امر کی نشاندہی کرتا ہے کہ سننے والے لوگ بور ہو رہے ہیں۔ جب کہ اونچی آواز میں جوش و جذبے اور لے لگا کر بات کہنے کا مطلب ہے کہ سننے والے لوگ متکلم کی باتوں سے محفوظ ہو رہے ہیں۔ جسمانی وضع قطع اور اشارے و کنایے انسان کے اندرونی احساسات کا پتہ دیتے ہیں۔ مصافحہ کرتے وقت زور سے ہاتھ ملانا دشمنی پر دلالت کرتا ہے، (گویا وہ کسی حرکت پر ناراض یا برہم ہے، یا کسی خاص امر کی جانب توجہ مبذول کرا رہا ہے، یا کسی ایسی بات کی جانب اشارہ کر رہا ہے جسے صرف دو مصافحہ کرنے والے ہیں جان سکتے ہیں)۔ اور اگر کوئی شخص نہ چاہتے ہوئے بھی غیر اختیاری طور پر تمہاری جانب متوجہ ہوتا ہے تو اس کا مطلب ہے کہ وہ اس بات کو جو تم کر رہے ہو اہمیت دیتا ہے۔ جب جسم کی حرکات اور کلام میں تضاد آجائے تو اس تضاد کا سبب تلاش کرنے کی کوشش کرو، گویا دونوں صورتوں میں ایک پیغام ہے یعنی لفظی پیغام کے اعتبار سے یہ بتلایا جاتا ہے کہ سننے والے یا متکلم کے ذہن میں کیا چیز گردش کر رہی ہے؟ اسی طرح جسمانی حرکات کے ذریعے دل میں گردش کرنے والی باتوں کو آشکارا کیا جا سکتا ہے۔

۲. وسیع اور محدود سوالات اور ان میں فرق:

وسیع سوالات وہ ہیں جن کا جواب "ہاں" اور "نہیں" سے نہیں دیا جا سکتا، بلکہ یہ مد مقابل کو بامعنی بات چیت کی ایک دعوت ہوتی ہے۔ جبکہ محدود سوال کا جواب "ہاں" یا "نہیں" سے دیا جاتا ہے، مثلاً: کیا تم کام کرتے ہو؟ کیا تم نے کھانا کھایا؟ کیا تم محمد سے ملے ہو؟ وغیرہ وغیرہ۔ محدود سوالات ہی وسیع سوالات

سماجی تعلقات میں مکالمے کی اہمیت

کا دروازہ کھولتے ہیں۔ مثلاً کیا تم نے کھانا کھایا؟ جی ہاں۔ کیا کچھ کھایا ہے؟ گویا ایک بات بڑھانے یا لمبی بات چیت کا ذریعہ بن گیا۔

اس موضوع کے بارے میں بات کرنے کی وجہ یہ ہے کہ بعض شریف النفس لوگوں کی اچھی عادات کا اثر ان کی شخصیت پر غالب ہوتا ہے، اور شاطر و خبیث لوگ اُن کی اس اچھی طبیعت کا فائدہ اٹھاتے ہوئے اُن سے سوال در سوال کر کے باتیں اگلا لیتے ہیں۔ لہذا ایک انسان کو خبیث و بد باطن لوگوں سے ہوشیار اور باخبر رہنے کی ضرورت ہے، ایسے لوگوں کی باتوں کا جواب دیتے وقت ہمیشہ سمجھداری سے کام لیں، اور سوال کنندہ کی طرف سے پوچھی گئی باتوں کا جواب دیتے وقت اپنی مصلحت کو ملحوظ خاطر رکھیں۔

۳. آمادگی:

ایسے الفاظ یا اشارے کنایے استعمال کرنے کی مہارت جن کے ذریعے آپ مد مقابل کے احساسات، پسند و ناپسند اور سلوک کو بدل دینے کے قابل ہوں، یہ ایک فکری کوشش ہوتی ہے جس کے ذریعے ایک کامیاب مکالمہ باز اپنی ذاتی مہارتوں کو استعمال کرتے ہوئے اپنی نئی سوچوں کو حقائق و دلائل سے ثابت کرتے ہوئے مد مقابل کی سوچ و فکر کو کلی یا جزوی طور تبدیل کرنے پر مجبور کر سکتا ہے۔ سماجی تعلقات کے بہت سارے فنون میں سے "آمادگی" ایک اہم فن ہے، جس میں ماہر شخص ایک کامیاب مکالمہ باز بن سکتا ہے، کسی کو آمادہ کر لینے کی صلاحیت بھی لوگوں سے احترام اور محبت سمیٹنے کا ایک اہم ذریعہ ہے۔

سماجی تعلقات میں مکالمے کی اہمیت

ایک بار سورج اور ہوا میں آپس میں اس بات پر ٹھن گئی کہ ان دونوں میں سے کون ایک شخص کو کپڑے اتارنے پر مجبور کر سکتا ہے۔ پہلی کوشش ہوانے کی، لہذا ٹھنڈی اور تند و تیز ہوائیں چلیں تاکہ وہ شخص کو کپڑے اتارنے پر مجبور کر سکے، جوں جوں ہوا میں تندی و خنکی تیز ہوتی چلی گئی شخص اپنے کپڑوں کو اپنے اوپر مزید لپیٹنے کی کوشش کرنے لگا، آخر کار ہوانے اپنی شکست تسلیم کر لی۔

اب سورج کی باری تھی، سورج نے اپنی گرما گرم دھوپ اور شعائیں اس شخص پر ڈالنا شروع کیں، آہستہ آہستہ دھوپ میں تمازت اور گرمی بڑھتی گئی یہاں تک کہ اس شخص نے دھوپ اور گرمی سے تنگ آکر اپنے کپڑے اتار پھینکے۔

اس قصہ سے ثابت ہوتا ہے کہ زور و زبردستی ایک شخص کو ہٹ دھرمی اور اپنی بات پر اکر جانے پر مجبور کرتی ہے جبکہ نرمی و جہد مسلسل اسے آمادہ کرنے میں اہم کردار ادا کرتی ہے۔

چہارم : احترام

جب ہمیں طاقت کا مفہوم سمجھ آگیا تو گویا ہم طاقتور ہو گئے۔ کسی آدمی سے اپنی مرضی کا کام کروا لینے یا کسی کو اپنی پسند کے مطابق کام کرنے پر مجبور کردینے میں بہت فرق ہے۔ بزور بازو ہم دوسروں سے کام تو لے سکتے ہو لیکن آخر کب تک، جو نہی وہ ہماری طاقت کی حدود سے باہر نکلیں گے سارا کیا کرایا کام خراب ہو جائے گا، اور ہم خود کو کمزور محسوس کرنے لگیں گے۔ بصورت دیگر جب ہم دوسروں پر اپنی شخصیت کے مثبت پہلو اجاگر کریں گے تو گویا ہمیں ہمارا مطلوبہ احترام اور طاقت نصیب ہو جائیں گے۔ اور جب ہم دوسروں کو اپنا مافی

الغیر بیان کرنے اور شخصیت اجاگر کرنے کے مواقع دیں گے اور ان کے ساتھ احترام اور لگاؤ والا معاملہ کریں گے تو لا محالہ وہ لوگ بھی ہمیں اسی طرح کا احترام اور لگاؤ دیں گے جو ہم ان کے ساتھ روا رکھتے ہیں، اس طرح ہم ان سے اپنی مرضی کے مطابق کام لے سکیں گے۔ یہاں یہ جاننا ضروری ہے کہ پہلا تاثر ہی آخری تاثر ہوتا ہے اسے کبھی فراموش نہیں کیا جاسکتا، اسی طرح ہمیں بھی یہ فیصلہ کرنا ہوگا کہ ہم نے دوسرے لوگوں کے اذہان میں اپنے متعلق منفی نقوش چھوڑنے ہیں یا مثبت اور پھر وہ لوگ ہمارے بارے میں اپنی سوچ کا محور انہی نقوش پر استوار کریں گے جس طرح کی سوچ ہم ان لوگوں کے بارے میں قائم کرتے ہیں۔ شخصی رائے ایک بنیادی نفسیاتی اصول پر قائم ہے کہ ہم بوقت ملاقات کیا کچھ کہتے ہیں اور کیا کچھ نہیں کہتے اور کیا باتیں ظاہر کرتے ہیں اور کن باتوں سے صرف نظر کر لیتے ہیں کیونکہ یہی باتیں بعد میں آنے والے ایسے امور کا پیش خیمہ ثابت ہوتی ہیں جن کی بدولت ہماری شخصیت کے بارے میں مثبت یا منفی رائے استوار ہوتی ہے۔ تاہم دوسرے لوگوں کے اذہان میں اپنے مثبت نقوش مرتب کرنے کے لئے سب سے اہم چیز ہماری اپنی شخصیت ہے۔ اگر ہم خود کو شرمسار، ڈرپوک یا اس جیسی کسی دوسری طبیعتوں کا مالک سمجھتے ہیں تو گویا ہم اپنی ذات کے بارے میں دوسرے لوگوں کے اذہان میں ایسا ہی تاثر قائم کرنے میں اہم کردار ادا کر رہے ہوتے ہیں، البتہ جب ہم خود کو مثبت سوچ کا حامل سمجھیں گے تو دوسرے لوگ بھی ہمیں انہی سوچوں کا حامل سمجھتے ہوئے ہماری شخصیت کے مثبت پہلوؤں کو مد نظر رکھیں گے۔

سماجی تعلقات میں مکالمے کی اہمیت

ملاقات کا پہلا منٹ مکمل ہونے سے پہلے ہی ہمارے ذہن میں غیر شعوری طور پر مد مقابل کی شخصیت کے کچھ نقوش ہویدا ہونے شروع ہو جاتے ہیں گویا ایک غیر محسوس طریقے سے ملاقات کرنے والے شخص کے بارے میں ہمارے دل میں ایک رائے قائم ہونا شروع ہو جاتی ہے۔ بہت سے لوگ یہ سوچنے لگ جاتے ہیں کہ مد مقابل کو یہ چیز پسند ہے وہ چیز پسند نہیں، لیکن یہ صرف ایک سوچ ہے، جبکہ اس سوچ کو الفاظ سے ظاہر نہیں کیا جاسکتا۔ ہم روز ہی کسی شخص کو یہ کہتے ہوئے پاتے ہیں کہ "نجانے کیا بات ہے کہ میں فلاں مرد یا فلاں عورت کو نا پسند کرتا ہوں"۔ نفسیاتی امور کے ماہر حضرات کہتے ہیں کہ سوچوں کو دبائے رکھنا نفسیاتی بے چینی کا سبب بنتا ہے۔ اس بے چینی کا تدارک ضروری ہے اس صورت میں سوچوں پر غلبہ پانے کی ضرورت ہے۔ یہ تو ناممکن ہے کہ کسی شخص کو ایسا موقع دوبارہ ملے جس میں پہلی ملاقات والا تاثر زائل ہو سکے لہذا پہلی ہی ملاقات میں اپنا اچھا امیج بنانے اور تاثر دینے کے لئے کوشاں رہنا چاہئے، جس وقت ہم دوسرے لوگوں کو اپنے موقف میں ثابت قدمی کا یقین دلانے میں کامیاب ہو جائیں گے تو گویا ہم ان سے اپنے مرضی کا کام نکلوانے اور معاملات کو کنٹرول کرنے میں کامیاب ہو جائیں گے۔

دوسروں پر اعتماد کرنے سے دوسرے لوگ بھی ہم پر اعتماد کریں گے، لیکن جب ہم اس کا الٹ کریں گے تو ہم کسی قسم کا احترام حاصل نہ کر سکیں گے، تاہم اس بارے میں وہ اہم نکتہ جس کا خیال رکھنا نہایت ضروری ہے وہ یہ کہ ہم کسی دوسری شخصیت کی نقالی کی کوشش نہ کریں، اور جیسے ہیں ویسا ہی نظر آنے کی کوشش کریں، ہو سکتا ہے لوگ ہمیں اسی حالت میں دیکھ کر خوش ہوتے

ہوں جو ہماری شخصیت کا حقیقی پہلو ہو۔ پس وہ شخص جو خود کو کمزور شخصیت کا مالک سمجھتا ہو اور اعتماد کی کمی کا شکار ہو وہ لاشعوری طور لوگوں پر اپنی خوبیوں کے بجائے اپنے عیوب آشکارا کر لیتا ہے۔ اور دوسرے لوگ بھی ایسے شخص کو انہی عیوب کا مالک اور کمزور شخص سمجھتے ہیں جبکہ ہر انسان میں فطری طور پر کچھ نہ کچھ پوشیدہ خوبیاں پنہاں ہوتی ہیں جو اسے ایک سونے کی کان کی مانند بنانے کے لئے کافی ہوتی ہیں۔

لہذا ضرورت اس امر کی ہے کہ ہم اپنے اندر پوشیدہ خود اعتمادی اور جداگانہ شخصیت اور صلاحیتوں کو اجاگر کریں اور انہیں خوب سے خوب تر بنانے کی کوشش کرتے رہیں تاکہ ہم لوگوں میں محترم و معزز بن سکیں۔ لہذا ابھی سے تیاری شروع کر دیں اور منفی پہلوؤں کے بجائے اپنی شخصیت میں پنہاں مثبت پہلوؤں کو اجاگر کرنے کی کوشش میں لگ جائیں، اور اپنے آپ کو تیار کریں نفس کو ابھاریں اور اپنے اندر پوشیدہ خوبیوں کو تلاش کرنے میں اپنی تمام تر کوششیں صرف کر دیں، بہت سے لوگوں میں ایسی بہت سی خوبیاں پنہاں ہوتی ہیں جن کے بارے میں وہ خود بھی نابلد ہوتے ہیں اور وہ بے اختیار ان سے سرزد ہوتی رہتی ہیں اور بالآخر وہی خوبیاں ان کی عزت و احترام کا سبب بن جاتی ہیں، ایسی ہی پنہاں خوبیاں جو ایک انسان کی فطری طبیعت کا حصہ ہوتی ہیں ان میں قابلیت، بات چیت کرنے کا سلیقہ، سچ بولنا، معاملات میں سمجھداری، سخاوت اور لوگوں کے ساتھ معاملات نمایاں اہمیت کی حامل ہیں۔

سماجی تعلقات میں مکالمے کی اہمیت

اس بات کا ہمیشہ خیال رہے کہ جب تک ہم اپنی باتوں میں دوسروں کی خیر خواہی اور مصلحت کا خیال نہیں رکھیں گے لوگ ہماری باتوں کی طرف دھیان نہیں دیں گے۔ تو ہمیں سب سے پہلے ایسے لوگوں کی طرف دھیان دینا ہے جنہیں ہم سمجھتے ہیں کہ وہ مثبت سوچوں کے حامل افراد ہیں اس سے دوسرے لوگوں کے ہاں ہماری قدر و منزلت میں اضافہ ہوگا، اور معاملات کرتے وقت ہمیشہ دوسرے لوگوں کو یہ باور کرائیں کہ آپ انہیں نہایت قابل احترام سمجھتے ہیں، تاکہ جواب میں وہ لوگ بھی تمہیں احترام دے سکیں۔ دوسروں کو متاثر کرنے کا بہترین طریقہ یہ ہے کہ تم انہیں یہ باور کراؤ کہ تم ان کی شخصیت سے متاثر ہو، لہذا جو نہی تم انہیں یہ یقین دلا دو گے کہ تم انہیں اہمیت دیتے ہو تو گویا تم انہیں یہ باور کرانے میں کامیاب ہو گئے ہو کہ تم انہیں قابل احترام سمجھتے ہوئے انکی کاوشوں کو قدر کی نگاہ سے دیکھتے ہو۔

دوسرے لوگوں کا احترام کرنے انہیں اہمیت دینے اور اس کے جواب میں دوسروں کی نظروں میں محترم ہونے کو اپنی زندگی کا حصہ بنا لو اور یقین کر لو کہ اس میں فائدہ تمہارا ہی ہے۔ احترام کے بغیر باہمی اعتماد کا حصول ناممکن ہے۔ وقت گزرنے کے ساتھ ساتھ، اور آپس میں معاملات بہتر بناتے رہنے سے باہمی احترام پیدا ہوتا ہے جس کے لئے وہ سابقہ امور جنہیں میں پہلے بھی بیان کر چکا ہوں نہایت اہمیت کے حامل ہیں جن میں (تعلیم، ماحول، شناخت اور معاشرے کو سمجھنا، دوسرے لوگوں کے ساتھ ایمانداری سے پیش آنا، سچائی، انصاف، مد مقابل کی بات کو غور سننا اور ان کی ذات ان کی سوچوں اور عقائد اور منصوبوں کو احترام کی نگاہ سے دیکھنا) وغیرہ شامل ہیں۔

۱۔ لوگوں کیلئے احترام و محبت کے اظہار کی علامات:

- مد مقابل کو اہمیت دیں۔
- اسے یہ باور کرائیں کہ ہم اسے انتہائی قدر کی نگاہ سے دیکھتے ہیں۔ اگر ہم اس میں کامیاب ہو جاتے ہیں تو گویا ہم نے اس کے دل میں پہنچنے کی راہیں تلاش کر لیں ہیں۔
- دوسروں کو سچائی، ایمانداری اور توجہ سے سننے کی کوشش کریں۔
- سلام کرنے میں پہل کریں، اور لوگوں کو اچھے ناموں اور پیار بھری آواز میں پکاریں: کسی شاعر نے کیا خوب کہا ہے جس کا ترجمہ ہے:
میں احترام کی خاطر اسے کنیت سے پکارتا ہوں:
میں بڑے لقب سے نہیں پکارتا، القاب سے پکارنا بری بات ہے
کسی کے چہرے پر تبسم اور بشاشت بکھیرنے کیلئے
تمہیں بھی اس سے مسکرا کر ملنا ہوگا۔
- دوسروں کے حقوق کی پاسداری کی پوری پوری کوشش کریں۔
- پرسکون اور چمک دار طبیعت کے مالک بن جائیں۔
- غصے کو اپنے قریب مت پھٹکنے دیں، یاد رکھیں کہ بات بات پر غصہ اور جذباتی ہونا اچھی عادت نہیں۔
- تعلیمی قابلیت اور عہدے کا لحاظ کئے بغیر ہم لوگوں کے ساتھ یکساں اور مناسب برتاؤ کریں۔

سماجی تعلقات میں مکالمے کی اہمیت

- جب کوئی دوسرا بات کر رہا ہو تو ہر طرح کی ذہنی اور جسمانی اکتاہٹ کے اظہار سے گریز کریں، کیونکہ جب ہم دوسروں کو توجہ دیں گے تو گویا ہم انہیں یہ باور کرائیں گے کہ ہم انہیں قابل التفات سمجھتے ہیں، اس طرح ہم ان کا دل جیتنے میں کامیاب ہو جائیں گے، اس کیلئے ہمیں:
 1. دوسروں کے ساتھ اپنے رویے کو بار بار پرکھنا ہوگا، اپنے سلوک کے بارے میں غور و فکر کرتے ہوئے اس میں ضروری رد و بدل کرتے رہنا ہوگا۔
 - اور جب ہم دوسرے لوگوں کو وہ احترام دینے لگیں گے جس کی وہ ہم سے توقع رکھتے ہیں تو یہ بات لوگوں کے دلوں میں ہماری محبت کے اضافہ کا سبب بن جائے گی اور وہ لوگ بھی ہم سے عزت و احترام والا معاملہ کریں گے اور جس طرح احترام سے اعتماد و یقین بڑھتا ہے اسی طرح دوسرے لوگوں کا ہم پر اعتماد کرنا ان کی نظروں میں ہماری توقیر و تاثیر میں اضافہ کا سبب ہوگا۔
 - احترام کے ضمن میں یہاں اس جانب بھی توجہ مرکوز کرنے کی ضرورت ہے کہ بعض لوگ کسی گفتگو کے دوران بات بے بات ٹانگ اڑانا اپنا حق سمجھتے ہیں، بلکہ (مطلق العنانی کا ثبوت دیتے ہوئے) سوچے سمجھے بغیر دوسروں کے سامنے سرگرمیاں دکھانے میں حد سے تجاوز کر جاتے ہیں، حالانکہ وہ پوری طرح موضوع کو سمجھ ہی نہیں پا رہے ہوتے، جس کے منفی نتائج نکلتے ہیں اور مشکلات میں مزید اضافہ ہو جاتا ہے۔ ایسے لوگوں کے ساتھ بات کرنے یا انہیں اپنے بحث میں شریک کرنے کو کوئی بھی پسند نہیں کرتا، یوں وہ لوگ اپنی قدر و منزلت اور احترام کھو بیٹھتے ہیں۔

سماجی تعلقات میں مکالمے کی اہمیت

یہاں یہ بات بھی نہایت قابل توجہ ہے کہ ہم دیگر شرکاء کی بات بھی نہایت توجہ سے سنیں اور تنقید برائے تنقید سے گریز کرتے ہوئے ہر بات میں کیڑے نکالنے اور ہر موضوع کو منفی پہلو سے دیکھنے کی کوشش نہ کریں، کوشش یہ ہونی چاہئے کہ ہر فریق کو اظہارِ رائے کا پورا پورا حق حاصل ہو۔ اور اگر مکالمہ کی نوبت آجائے تو اس کے بھی آداب ہیں۔ بعض سننے والے ایسے بھی ہوتے ہیں جو متکلم کی غیر محتاط باتوں میں کیڑے نکال کر مزے لیتے ہیں، اور اس کی وہ لغزشیں جو لغوی، نظمیں، ترتیبی، لفظی اور معنوی ہوں یا وہ غلطیاں جو اس کی کوتاہ علمی یا زبان کی لغزش کی وجہ سے ہوں یا کسی بات یا کسی واقعہ کی ترتیب میں تقدیم و تاخیر کی وجہ سے ہوں کو پکڑ لیتے ہیں، یہ ایک انتہائی نامناسب رویہ ہے۔ سامع کو چاہے کہ وہ متکلم کا احترام ملحوظ خاطر رکھتے ہوئے اس کی کسی بات کا انکار یا اس پر اعتراض نہ کرے۔ ہاں اگر اس کی کہی ہوئی بات کو سچا اور مبنی برحق سمجھے تو اس سے مستفید ہونے کی کوشش کرے اور اگر ایسا نہیں (اور وہ بات دین کے مخالفت یا اس شخص کی ذاتی مصلحت کے خلاف ہو) تو اسے ترک کر دے۔ ضرورت اس امر کی ہے کہ لوگوں کی خامیوں کو اجاگر کرنے اور ان سے قطع کلامی کی بجائے انہیں قابل احترام سمجھا جائے۔

لہذا کوئی بھی حلقہ احباب ہو یا کسی بھی قسم کا اجتماع، کسی معاملے کی سرگرمیوں کو از خود اس نیت سے سر نہ لے لو کہ خود کو سب سے زیادہ باخبر اور متاثر کن شخصیت ظاہر کر سکو، اور محفلوں میں اپنی اہمیت کو نمایاں کرنے اور حاضرین پر اپنا رعب ڈالنے سے باز رہو، کیونکہ یہ چیز تمہیں ایک شیطانی چکر

سماجی تعلقات میں مکالمے کی اہمیت

میں ڈال دے گی اور باقی لوگ تم سے دل برداشتہ ہو جائیں گے، وہ تمہارے ساتھ بیٹھنے یا تمہیں اپنے ساتھ بٹھانے سے کترانے لگ جائیں گے۔ جب بھی کوئی شخص اپنی رائے دینے لگے یا کوئی نیا یا پرانا واقعہ سنانے لگے تو جو بھی شخص اس کی بات پر اعتراض کرتے ہوئے اسے چپ کرانے یا اس کی بات کاٹنے یا اس کی بات کو بے وقعت کرنے کی کوشش کرے گا تو یہ بات متکلم کے لئے انتہائی تکلیف دہ اور ناگواری کا سبب بنے گی۔ اور اگر بات کاٹنے والا یا چپ کرا دینے والا شخص یہ سمجھتا ہے کہ وہ اس طریقے سے خود کو دوسروں کی نظروں میں معتبر بنالے گا یا اس کے ذریعے اپنی دھاک بٹھاسکے گا تو یہ ایک انتہائی غلط سوچ ہے۔ بلکہ ایسی باتیں بسا اوقات لوگوں کو خود سے دور کر دینے کا سبب بن جاتی ہیں۔ اور بالخصوص ایسے وقت میں جب کہ ہر اجتماع اور ہر محفل میں اس کی یہی عادت ہو۔ اسے انانیت اور خود غرضی کہا جاتا ہے، ایسے شخص کے ساتھ تعلقات استوار کرنے سے لوگ دور بھاگتے ہیں۔

البتہ وہ شخص اہمیت کا حامل اور انتہائی قابل احترام ہے جو لوگوں کو یہ باور کرانے میں کامیاب ہو گیا کہ وہ دوسرے لوگوں کی باتوں اور ان کے کاموں سے متاثر ہے، تو بلاشبہ ایسا شخص لوگوں میں مزید مقبولیت اور توجہ حاصل کرسکے گا۔ ہمارے لئے تو نبی کریم ﷺ کے لوگوں کے ساتھ معاملات اور تعلقات میں بہترین نمونہ موجود ہے۔ اور دین تو نام ہی معاملات سدھارنے کا ہے۔ (چاہے وہ دنیوی ہوں یا اخروی)

۲. دوسروں کو برداشت کرنا

دوسروں کو برداشت کرنے کا مطلب مختصراً یہ ہے کہ تم اپنے آپ کو جیسے ہو ایسا ہی رہنے دو اور دوسرے لوگوں کو ان کی اچھائی اور برائی سمیت قبول کرلو۔ دوسروں کو برداشت کرنے کا مطلب یہ نہیں کہ دوسرے لوگ تم سے یہ امید رکھ بیٹھیں کہ تم انہیں اچھا سمجھتے ہوئے ان کے ہر قول و فعل کی تائید کرتے ہو۔ بلکہ تمہیں چاہئے کہ تم دوسروں کو یہ احساس دلا دو کہ وہ جیسے بھی ہیں تمہیں قبول ہیں، اور تم انہیں قابل احترام سمجھتے ہو۔ بلکہ اگر تم کسی شخص کو دیکھو کہ وہ موقع سے فائدہ نہیں اٹھا رہا یا وہ تمہاری نظر میں کوئی حماقت کر رہا ہے تو جب تک وہ سلوک تمہاری مصلحت کے خلاف نہ ہو اسے برداشت کرتے رہو۔ اور ہمیشہ یاد رکھو کہ "جیسا کرو گے ویسا بھرو گے" اور جیسا تم تولو گے ویسا ہی یا اس سے بڑھ کر تمہارے لئے تولا جائے گا۔ اور جس قدر تم میں فیصلہ کرنے کی صلاحیت ہوگی اتنا ہی تم لوگوں میں مقبول ہو گے۔ مثلاً لوگوں کی غلطیوں اور کوتاہیوں پر توجہ مت دو، انہیں ان کے حال پر چھوڑ دو اور انہیں اپنی سوچ کے مطابق پرکھنے کی کوشش مت کرو۔ اور یہ ذہن نشین کرلو کہ دوسروں کو قبول کرنے کی خصوصیت میں تمہارا اپنا ہی فائدہ ہے نقصان کوئی نہیں۔ اس بات کا ہمیشہ خیال رہے کہ کامل و مکمل ذات تو اللہ تبارک و تعالیٰ ہی کی ہے، لوگوں کو ہر طرح سے کامل سمجھنے کی کوشش مت کرو۔ اپنی سوچوں میں ایسا سخت معیار مت اختیار کرو جس پر پورا اترنے والوں کو ہی تم قبول کر سکو۔ (نرم مزاج بن جاؤ لوگوں کے دلوں میں گھر کر لو گے) لوگوں کی باتوں میں اپنی

سماجی تعلقات میں مکالمے کی اہمیت

پسند کی ایسی باتیں تلاش کرو جن پر اپنی پسندیدگی کا اظہار کرتے ہوئے تم ان کی تعریف کر سکو۔ لوگوں کے ساتھ معاملات میں ایسے اچھے نکتے تلاش کرنے کی کوشش کرو جن کے ذریعے تم ان کے قریب ہو سکو۔ دوسروں کی کوتاہیوں اور منفی پہلوؤں پر توجہ مت دو کیونکہ کوئی بھی تعلق نہ تو سو فیصد مثبت ہوتا نہ سو فیصد منفی۔ کسی شخص میں جس قدر بھی منفی پہلو کیوں نہ ہوں اس میں کم از کم کوئی ایک تو ایسا پہلو ہوگا جو تمہاری نظر میں مثبت ہوگا۔ اور یہ بھی ہمیشہ یاد رکھو کہ معذرت کر لینا بھی تمہیں لوگوں میں مقبول اور محبوب بنا دے گا۔ دوسروں کو قبول کرنے میں جو چیز مددگار ہو سکتی ہے وہ یہ ہے کہ تم انہیں قیمتی سمجھو، جب تم انہیں قیمتی سمجھو گے تو اس کے جواب میں وہ بھی تمہیں اہمیت دیں گے جس سے تمہاری قدر و منزلت میں اضافہ ہوگا۔

پنجم: متاثر لوگوں سے تربیت حاصل کرنا

ہماری زندگیوں میں یہ موضوع نہایت اہمیت کا حامل ہے خاص طور پر ایسے وقت میں جب ہماری روزمرہ کی زندگیوں میں بات چیت اور تعلقات انتہائی محدود ہو کر رہ گئے ہیں۔ اس بارے میں میں ایک نہایت اہم اور ضروری بات بیان کرنا چاہوں گا، اور وہ یہ کہ ان تعلقات کا محدود ہونا ہمیں "ناکامی" کی طرف لے جاتا ہے۔ ناکامیوں میں زیادہ تر تعداد ایسے لوگوں کی ہے جو دوسرے لوگوں کے ساتھ درست انداز میں بات چیت کرنے میں ناکام رہتے ہیں۔ بات چیت اور تعلقات درحقیقت ایک اکتسابی عمل ہیں، ہمیں یہ چیز سکھانے میں ہمارے تربیت کنندگان کا اہم کردار ہوتا ہے، ہمارے تربیت کنندگان میں اچھے اور غیر اچھے ہر

سماجی تعلقات میں مکالمے کی اہمیت

طرح کے افراد ہو سکتے ہیں، لیکن اس بات کو اہمیت دینی چاہئے کہ ہم ان غیر اچھے لوگوں کے نقش قدم پر نہ چل پڑیں، ہاں اگر وہ لوگ نیک ہوں تو یہی اصل چیز ہے۔ ہمارے تربیت کنندگان اور پڑھانے والے اگر برے ہوں تو لامحالہ ایسے لوگ کارآمد تعلقات کے حوالے سے بھی برے ہی ہوتے ہیں۔ اور یہ چیز انہوں نے اپنے والدین یا ان اساتذہ سے سیکھی ہوتی ہے جو قول و فعل کے لحاظ سے برے لوگوں میں شمار ہوتے ہیں، لہذا ایسے برے افراد سے تربیت لینے کی بدولت سیکھنے والے بھی متاثر ہوتے ہیں۔ میں سمجھتا ہوں یہ ایک تربیتی ماحول، خلیاتی اثرات یا جسے ہم موروثی یا عادات کا نام دیتے ہیں کا نتیجہ ہوتا جو نسل در نسل منتقل ہوتے ہیں، جیسا کہ چکر بازی کی عادت، انکساری، سخاوت اور بہادری وغیرہ۔

یہ تربیت کنندگان چاہے اساتذہ ہوں، والدین یا کوئی دیگر، اپنے خیال میں اپنے ماحول اپنے قول و فعل اور عادت کو اچھا سمجھ رہے ہوتے ہیں جبکہ حقیقت میں ایسا نہیں ہوتا۔ لیکن اختلاف زمانہ، میڈیا میں جدت اور معلومات اور سوچوں میں نت نئی دریافتوں کے باعث یہ تبدیلیاں (بشرطیکہ خلاف اسلام نہ ہوں) ہمیشہ ایک جیسی نہیں رہتیں، جو چیز ان کے زمانے میں اچھی اور عمدہ تھی ہو سکتا ہے وہ آج کے دور میں اچھی نہ سمجھی جائے، تو بجائے اس کے کہ ایسے لوگوں کی ہر بات کو غور سے سن کر انہی کی سوچوں پر عمل یا انہی جیسی زندگی گزارنے کی اندھی تقلید کی جائے، ان کی سوچوں اور تعلیمات کو عصر حاضر پر پردہ کر اپنے زمانے اور ماحول کو مد نظر رکھتے ہوئے عمل کرنا چاہئے۔

ششم: خوش بختی

www.KitaboSunnat.com

خوش بختی ایک اندرونی شعور کا نام ہے، اور اگر لوگ یہ سمجھتے ہیں کہ اس کا تعلق مال و دولت اور جاہ و منزلت سے ہے تو یہ غلط ہے۔ بہت سے لوگ سعادت کو ہمہ پہلو مفہوم کا حامل لفظ سمجھتے ہیں، بعض لوگ سمجھتے ہیں کہ مختلف طریقوں سے کمایا جانے والا مال و اسباب سعادت کی علامت ہے، بعض اسے علم میں ڈھونڈتے اور کئی لوگ تو اسے (غبن، جھوٹ، مکر و فریب، لڑائی جھگڑے یا دھونس دھاندلی جیسے امور میں تلاش کرتے ہیں)، لیکن یہ سب وقتی یا خیالی سعادت تو ہو سکتی ہے پر وہ سعادت نہیں ہو سکتی جس کے متعلق میں بات کرنے جا رہا ہوں، درحقیقت ذاتی پاکیزگی اور قلبی بالیدگی کے بغیر سعادت کے صحیح مفہوم تک رسائی ناممکن ہے۔ اس کے بارے میں ہم گزشتہ صفحات میں "لوگوں کے مابین تعلقات اور رابطے کے طریقے میں" ذکر کر چکے اور وہ یہ کہ ولادِ آدم آپس میں ایک دوسرے کو قابل احترام سمجھے، اور یہی وہ چیز ہے جس کے ذریعے ایک شخص معاشرے میں مقبول اور اپنے دوستوں میں محبوب بن سکتا ہے۔

مسلمان اور اہل عرب ایمان لانے کو ہی سعادت سمجھتے ہیں، سو جس طرح ایمان نیکوں سے بڑھتا اور بدیوں سے گھٹتا ہے اسی طرح سعادت بھی ایمان کے بڑھنے سے بڑھتی اور ایمان کے گھٹنے سے گھٹتی رہتی ہے۔ اور اسی طرح سعادت کے عناصر میں سے سب سے اہم عنصر یہ ہے کہ ایک انسان بیرونی عوامل میں ہزار ہا تبدیلیوں کے باوجود دلی طور پر اطمینان و سکون اور تحفظ محسوس کرے۔ سعادت کے اہم عناصر میں سے ایک خلوص دل بھی ہے، اور یہی چیز

ہمیں دوسرے لوگوں کے ساتھ تعاون کرنے پر ابھارنے کا ذریعہ ہے جو بالآخر لوگوں کے آپس کے محترم و قیمتی تعلقات میں نہایت اہمیت کی حامل گردانی جاتی ہے۔ اور سعادت جب دل و روح میں جاگزیں ہو جائے تو دوسروں کے ساتھ معاملات میں اس کی شکل نہایت واضح دکھائی دیتی ہے۔

خوش بختی کی علامات:

- دینداری
- عمدہ اخلاق
- نرمی و بردباری
- مسکراہٹ
- سچائی
- اور
- دل کا صاف ہونا

اس ضمن میں ہر امیدی ایک شخص کو باسعادت بنانے اور اس کے احساس ناکامی کو ختم کرنے میں نہایت اہم کردار ادا کرتی ہے، لہذا ذات باری تعالیٰ سے حسن ظن ہی ایک انسان کو ہر امید بناتا ہے۔ انسان کو ہر امید رہنے، ناامیدی ترک کرنے اور حسن عمل کا حکم دیا گیا ہے۔ یہی وجہ ہے کہ دین اسلام میں اچھے اعمال پر وعدوں کی تعداد گناہوں پر وعیدوں سے کئی گنا زیادہ ہے، اسی طرح رحمت خداوندی سے متعلق آیات کی تعداد عذاب اور ڈرلوں والی آیات سے کہیں زیادہ ہے۔ لہذا زندگی کی سختیوں سے غمزدہ نہیں ہونا چاہئے، کیونکہ زندگی تو تھکاوٹ اور بھاگ دوڑ کا نام ہے جس میں مسرت ناپید اور خوشی نایاب ہے، اگر دنیا آزمائش گاہ نہ ہوتی تو اس میں بیماریاں اور سختیاں نہ ہوتیں۔

کسی شاعر نے کیا خوب کہا ہے : (ترجمہ): تنگی سے کشادگی کی طرف اور غم سے خوشی کی جانب سفر کا نام زندگی ہے۔

باب دوم سماجی مسائل

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

۱. شادی

مرد و عورت کے مابین تعلقات میں شادی ایک ایسا جائز و حلال طریقہ ہے جس سے نسل نوع انسانی فروغ پاتی ہے۔ یہ ایک ایسا معاہدہ یا عہد و پیمان ہے جس کی بنیاد جانبین کی باہمی رضامندی پر قائم ہے، اسلام نے اس جانب خصوصی توجہ دی ہے اور قرآن و سنت میں میاں بیوی کو ایک اچھا شریک حیات منتخب کرنے کی تاکید کی گئی ہے۔ شادی صرف جنسی تعلقات یا وقتی تفریح کا نام نہیں کہ جس طرح چاہا وقت گزار لیا، بلکہ یہ تو ایک عمر بھر کا ساتھ، بحکم خداوندی ایک نیک خاندان کی بنیاد رکھنے کا ذریعہ اور ایک ایسا عہد جس میں نئی آنے والی نسل کو اخلاق حسنہ، سچائی، امانت داری، فراخ دلی، اخلاص، رحمت اور خود اعتمادی وغیرہ کی تربیت دی جاسکے۔

حقیقی اور سچی محبت نہ تو کبھی کم ہوتی ہے نہ ہی کمزور پڑتی ہے، اور شادی اس کی پہلی سیڑھی ہے جس کی عمارت آپس میں ایک دوسرے کو سمجھنے اور تعاون پر قائم ہے، لیکن دورِ حاضر جو کہ ڈائجسٹ و اخبارات ٹی وی اور سٹیلاٹ چینلز کا دور شمار ہوتا ہے اس میں بعض نوعمر و نوجوان لڑکے لڑکیاں فلموں کے خیالی و من گھڑت واقعات سے متاثر ہو کر یا واہیات قصے کہانیاں پڑھ کر شادی کے بارے میں غلط خواب دیکھنا اور خیالی دنیا کے آسمانوں پر اڑنا شروع کر دیتے ہیں، اور پھر انہیں خیالات کی روشنی میں اپنے لئے خوابوں کے شہزادے یا شہزادیاں تلاش کرنا شروع کر دیتے ہیں۔

سماجی تعلقات میں مکالمے کی اہمیت

ایسے خواب دیکھنے والے لڑکے اور لڑکیاں یا اپنی سوچوں کے دھارے ان جیسے خوابوں پر استوار کرنے والی لڑکیوں کی زندگیاں زیادہ تر مشکلات میں گھری اور مصائب کی سیاہ چادر تانے ہوئے ہوتی ہیں۔ حقیقت بہت جلد ہی ان پر آشکارا ہو جاتی ہے اور جو خواب انہوں نے نوعمری میں دیکھے تھے جلد ٹوٹ جاتے ہیں، ایسے خوابوں کی حامل لڑکیاں خاوند کو جلد بوڑھا کر دینے یا اس پر ناقابل برداشت بوجھ ڈالنے میں اہم کردار ادا کرتی ہیں، اور شادی کے بعد بھی انہی خوابوں کی تیج سجائے رکھنے والی لڑکیوں کا انجام یا تو طلاق ہوتا ہے یا پھر وہ ضروری وغیرہ ضروری آلائش و آرام کے حصول کے لئے اپنے خاوند کو قرضوں یا قسطوں کے ایسے گھن چکر میں ڈال دیتی ہیں جس میں بتلا ہو کر وہ پوری زندگی ایک نفسیاتی مریض بن کر رہ جاتا ہے، اس طرح ان کی ازدواجی زندگی کا مستقبل مخدوش ہو جاتا ہے۔ اور اگر طلاق نہ بھی ہو تو باقی عمر محبت و الفت اور یگانگت سے خالی ہو کر ایک بوجھ بن جاتی ہے ترکی میں ایک مثل مشہور ہے: "پانی ڈبوتا ہے آگ جلاتی ہے اور عورت ڈرپوک بناتی ہے" اور اہل عرب میں ضرب المثل مشہور ہے کہ بیٹا اور عورت یہ سمجھتے ہیں کہ مرد سب کچھ کر سکتا ہے۔

لہذا ایک عورت کو چاہئے کہ جب وہ شادی شدہ زندگی (اور اپنی سلطنت) میں قدم رکھے تو اپنے خوابوں کے تمام چراغ گل کر دے، اور اپنی زندگی کو حقیقت کی روشنی سے منور کرتے ہوئے اپنے شوہر اور شریک حیات کے ساتھ تعاون اور افہام و تفہیم کے چراغ روشن کرتے ہوئے اپنی ایک نئی سلطنت تعمیر کرے تاکہ محبت و الفت افہام و تفہیم کے خمیر سے گندھا ہوا ایسا خاندان تشکیل

پا سکے جو معاشرے کی تعمیر و ترقی اور اس کی خدمت میں اہم کردار ادا کرے، اور
 میاں بیوی اپنا سفر باہمی محبت اور مفاہمت کے ساتھ جاری و ساری رکھ سکیں۔

شادی کے ابتدائی دنوں سے ہی باہمی زندگی کے مختلف کرداروں کی تقسیم کا
 عمل شروع ہو جاتا ہے تاکہ میاں بیوی دونوں اپنے مشترکہ خوابوں کی تعبیر پانے
 کے لئے ایک دوسرے کا اس طرح ساتھ دے سکیں کہ مشکلات و آلام اور ہر
 طرح کے دکھ درد کو سہتے ہوئے محبت و الفت سے ایک دوسرے کا ہاتھ تھامے
 صبر و برداشت اور قربانی دیتے ہوئے عقل و خرد کا سہارا لیتے ہوئے ہر طرح کی
 مشکلات کا حل تلاش کر سکیں۔ اس بات کا بھی خیال رہے کہ میاں بیوی کے
 درمیان کسی قسم کا تکبر اور بڑائی نہ ہو، کوئی حاکم و محکوم نہ ہو، اگر کسی ایک سے
 غلطی سرزد ہو جائے تو وہ دوسرے سے معافی مانگنے میں پہل کرے، اگر میاں
 بیوی میں سے کوئی ایک دوسرے میں کوئی غلطی و کوتاہی دیکھے تو اس کی رہنمائی
 کر دے، اگر دونوں میں سے کسی کو دوسرے کی کسی بات سے دکھ یا رنج پہنچے تو
 اس میں پائی جانے والی کسی اچھائی پر نظر ڈال لے، نبی کریم ﷺ کا ارشاد گرامی
 ہے جس کا مفہوم کچھ یوں ہے "کوئی مومن مرد مومن عورت سے نفرت نہ
 کرے کہ اگر اس کی کوئی ایک عادت اسے ناپسند ہو تو اس کی دوسری عادت اسے
 ضرور پسند ہوگی۔" ایک ساتھ زندگی گزارنے کا یہی صحیح و درست طریقہ ہے تاکہ
 الفت و محبت سے لبریز زندگی کی بنیادیں مضبوط ہو سکیں۔

۲. طلاق

ازدواجی تعلقات کو بحال رکھنے کے لئے مفاہمت اور ہم آہنگی کے ساتھ ساتھ میاں بیوی اس بات کو لازم جان لیں کہ ازدواجی تعلق ان دونوں کے لئے ایک مقدس رشتہ ہے۔ یہ ازدواجی تعلق باہمی مفاہمت اور ہم آہنگی نہ ہونے کی صورت میں ختم بھی ہو سکتا ہے، لہذا ایسی حالت میں معاملات کو فوراً اور بروقت سلجھانے کی کوشش کرنی چاہئے تاکہ مشکلات اور بگاڑ سے بچا جاسکے۔

ضرورت اس امر کی ہے کہ ازدواجی تعلق کو بگاڑ سے بچانے کے لئے میاں بیوی دونوں مل کر کوشش کریں، کیونکہ یہی بگاڑ بعد میں نفرت پیدا کرنے کا سبب بن جاتا ہے، جس کے بعد تو تکار اور لڑائیاں روزمرہ کا معمول بن جاتا ہے اور پھر مشکلات اس حد تک بڑھ جاتی ہیں کہ نوبت طلاق تک پہنچ جاتی ہے۔

بگاڑ پیدا کرنے والے اہم عوامل:

ا. فریق ثانی کی ضرورتوں اور احساسات کو درخور اعتناء نہ سمجھنا۔

ب. ایک دوسرے کا احترام و اکرام نہ کرنا جس کی وجہ سے دوسرا فریق اپنی ذلت اور بے عزتی محسوس کرے۔

ج. میاں اور بیوی دونوں کو چاہئے کہ وہ اپنے رشتہ داروں اور دوستوں کو اپنی مشکلات کے حل میں اس طرح کی مداخلت کی اجازت نہ دیں جس سے دونوں کا باہمی تعلق اپنی افادیت کھو بیٹھے۔

بعض نوجوان لڑکے اور لڑکیاں ازدواجی زندگی میں خوشیوں کو مقدر اور نصیب کا لکھا سمجھ لیتے ہیں اور مہارتیں اور مصلحتیں تلاش کر کے انہیں سیکھ کر

ان پر عمل کرنے کی کوشش نہیں کرتے۔ یوں تو شادی میں ناکامی کی کئی وجوہات ہیں، لیکن یہ جان لینا اہم ہے کہ ہم نے مدرسوں اور سکولوں میں شادی کو کامیاب بنانے کے بارے میں تو بہت کچھ پڑھا اور سمجھا ہوگا مگر ایک شادی کو کامیاب کیسے بنایا جائے اس کے عملی تجربہ کا موقع تو ہمیں شادی کے بعد ہی حاصل ہوتا ہے۔ مثلاً اپنے احساسات اور اپنے ہم سفر ساتھی کے احساسات کا پتہ لگانا، یہ جاننا کہ ہم دونوں معاشرے میں ایک قابل قبول اور با اعتماد شخص کیسے بن سکتے ہیں، یہ ایسی چیزیں ہیں جو ایک انسان کے لئے معاشرے میں تعلقات استوار کرنے میں بنیادی اہمیت کی حامل ہیں۔ اسی طرح ہم نے دوران تعلیم منظم طور پر ایسے اصول و افکار بھی نہیں سیکھے ہوتے جن کا ازدواجی معاملات میں پایا جانا اور ان پر عمل پیرا ہونا ضروری ہوتا ہے دوسری طرف ہمیں کوئی یہ بھی نہیں سکھاتا کہ ایک مناسب شریک حیات کا چناؤ کیسے کیا جائے، نہ ہی ہمیں کوئی یہ بتاتا ہے کہ ایک اچھے اور صالح میاں بیوی کو وقت کیسے گزارنا ہے یا مشکلات کی صورت میں کیسے نمٹنا ہے، اگر ہم بغور سوچیں تو ہم نے یہ بھی نہیں سیکھا ہوتا کہ شادی اور شریک حیات کے چناؤ میں غلطی کہاں ہوئی، وغیرہ وغیرہ۔

تعلقات میں کسی بھی قسم کی مشکل، خرابی یا پریشانی کی صورت میں میاں بیوی دونوں یا کسی ایک کا ذہن فوراً طلاق کی طرف چلا جاتا ہے اور وہ اس مشکل کو حل کرنے کی کوشش نہیں کرتے۔ گویا صرف طلاق ہی ان کے ہاں ایک درست اقدام ہے جبکہ یہ تو دراصل حقیقت سے پہلو تہی ہے۔ جبکہ ہمیں چاہئے کہ ہم طلاق کے بجائے اس مسئلے کو حل کرنے کی کوشش کریں جو وجہ طلاق بن رہا ہے، لہذا ایک مرد طلاق دینے سے پہلے اپنے آپ سے درج ذیل سوالوں

سماجی تعلقات میں مکالمے کی اہمیت

کا جواب تلاش کرنے کی کوشش کرے، مثلاً میں درحقیقت کیا چاہتا ہوں؟ کے جواب میں تو اسے یہ سمجھائی دے گا کہ طلاق دے دوں لیکن جب وہ مشکل حل کرنے کی غرض سے جب درج ذیل سوال اپنے آپ سے کرے گا تو طلاق کے متعلق اس کا مذکورہ بالا جواب تبدیل بھی ہو سکتا ہے مثلاً:

کسی ابہام اور لگی لپٹی باتوں اور آئیں بائیں شائیں کرنے کے بجائے یہ سوچے کہ اصل پریشانی کیا ہے؟ ... اور یہ پریشانی شروع کہاں سے ہوئی؟ ... وہ کونسی وجوہات ہیں جن کی وجہ سے یہ مسئلہ کھڑا ہوا؟ ... یہ سوچے کہ اس مسئلے کو کس طرح حل کیا جاسکتا ہے؟ ... اور پھر ان تمام ممکنہ حلوں سے استفادہ کیسے ممکن ہے تاکہ اس کا عمدہ حل تلاش کیا جاسکے۔

کسی مشکل کے بہترین حل کے لئے اس مشکل کے تمام پہلوؤں کا بغور جائزہ لینا ہوگا، اور اس کے بعد ایک حل کو منتخب کیا جائے، مشکل کو ہی بار بار بے مقصد دہرانے کا کوئی فائدہ نہیں بلکہ مشکل کے حل کو اہمیت دیتے ہوئے صرف اس کے حل پر توجہ مرکوز رکھی جائے۔

بہتر ہوگا کہ ہم اپنے آپ سے کچھ اس طرح سوالات وجوہات کر لیں اور ان پر غور و فکر کرتے ہوئے اپنے دل کو یہ اچھی طرح سمجھالیں کہ صرف طلاق ہی میرا مقصد نہیں ہے کیونکہ میں طلاق کے نقصانات کو برداشت نہیں کر سکتوں گا، طلاق کی اصل وجہ تو فلاں فلاں مسائل ہیں جو بوقت غصہ طلاق کا سبب بن جاتا ہے۔ لہذا طلاق اس مسئلے کا مناسب حل نہیں ہے، بلکہ یہ تو مسئلے کے حل سے جان چھڑانے کا ایک آسان راستہ ہے جو دوسرے کئی پیچیدہ مسائل کو جنم لینے کا سبب بھی بن سکتا ہے، پس میاں بیوی کو چاہئے کہ وہ دونوں ایک

سماجی تعلقات میں مکالمے کی اہمیت

دوسرے کو چند روز کے لئے اکیلا چھوڑ دیں بیوی اپنے میکے چلی جائے یا میاں اپنے والدین کے ہاں، تاکہ دونوں کو ایک دوسرے کی قدر و قیمت کا اندازہ ہو سکے اور علیحدگی کی صورت میں جو نقصانات ہو سکتے ہیں اس سے دونوں آگاہ ہو کر اس مسئلہ کے حل کی جانب متوجہ ہو سکیں جس میں ناکامی ان کے خوشیوں بھرے خرمن کو جلا کا خاکستر کر دے گی۔ دونوں کو چاہئے کہ وہ ایک دوسرے کو یہ بھی باور کرائیں کہ وہ دونوں اس مسئلے کے حل میں مخلص ہیں جس نے ان کی ہنسی بستی زندگی کو اجیرن بنا دیا ہے۔ اس ضمن میں پہلا فائدہ یہ ہوگا کہ سوچوں کا رخ طلاق کے مطالبے کے بجائے وقتی علیحدگی کی جانب متوجہ ہو جائے گا، اور کچھ عرصہ گزرنے کے بعد انہیں احساس ہوگا کہ طلاق میں ان کے لئے کسی قسم کی مصلحت نہیں تھی۔ لہذا غور و فکر کے بعد ہم اس نتیجے پر پہنچے ہیں کہ جلدی اور غلبت میں کوئی بھی فیصلہ نہیں کرنا چاہئے۔ دوسرا فائدہ یہ ہوگا کہ یہ اقدام انہیں یہ سوچنے پر مجبور کرے گا کہ وہ دونوں طلاق کی صورت میں کیا کھوئیں گے اور کیا پائیں گے، اور خاص کر اس صورت میں جبکہ ان کے ہاں اولاد بھی ہوں، اس صورت میں طلاق کا مطالبہ کرنے والا چاہے مرد ہو یا عورت اس نتیجے تک پہنچنے میں ضرور کامیاب ہوگا کہ طلاق کی صورت میں انہیں کس قسم کے نقصانات کا سامنا کرنا پڑے گا۔ لہذا ایک اچھے نتیجے تک پہنچنے کے لئے دونوں کو چاہئے کہ وہ مسئلہ کے حل کے بارے میں غور و فکر کریں نہ کہ مسئلے کو بار بار دہراتے رہیں۔ انہیں چاہئے کہ وہ اپنی ساری توجہ مسئلے کے حل جانب مرکوز کر لیں کیونکہ جب کسی مسئلے کی مابیت اور اصل وجہ سمجھ آجائے تو گویا آدھا مسئلہ حل ہو گیا۔

۳. عادات

کسی عمل، سلوک یا سوچ کو بار دہرانے سے اس کی عادت ہو جاتی ہے، کہا جاتا ہے کہ ۹۰-۹۵٪ تک عادتیں اور سلوک کسی ہیں جبکہ ۵-۱۰٪ تک کی عادت لوگوں کو ورثے میں ملتی یا جینیاتی طور پر منتقل ہوتی ہیں، جیسے کہ ہم کہتے فلاں شخص کی یہ عادت ہے یا فلاں شخص کی یہ عادت نہیں کہ وہ ایسا کام کر سکے۔ اسی طرح مثل مشہور کہ شہنائی بجانے والا تو مر گیا لیکن اس کی انگلیاں حرکت کرتی رہ گئیں (یا اردو میں کہتے ہیں "رسی تو جل گی مگر کس بل نہ گئے" مترجم)، یہاں یہ اہم بات یاد رکھنا بھی ضروری ہے کہ ایک انسان اچھی حرکتوں کو بار بار کر کے ان کا عادی بن سکتا ہے۔ اچھی یا بری عادتیں کئی دیگر ذرائع سے بھی پختہ ہوتی ہیں جن میں اہل و عیال، اسکول کالج اور مدارس، اڑوس پڑوس، گلی محلہ، بچپن اور لڑکپن، دوست و احباب، علم و معرفت اور ذرائع ابلاغ وغیرہ... شامل ہیں۔ مذکورہ بالا ذرائع کے ساتھ مل جل کر رہتے ہوئے ایک شخص خود کو اچھی یا بری عادات کے قالب میں ڈھال سکتا ہے۔

دوسری بات یہ کہ اگر کامیابی کسی انسان کی عادت بن سکتی ہے تو ناکامی بھی عادت بن جاتی ہے۔ مختلف قسم کی عادات ایک انسان میں تدریجاً اور غیر ارادی طور پر پختہ ہوتی رہتی ہیں اور انسان کو خبر بھی نہیں ہوتی، گویا یہ ایک ایسا خود کار آلہ ہے جو ہماری سوچوں، محسوسات اور عوامل کو اچھی یا بری عادات کے قالب میں ڈھال رہا ہے، اس سے ایسی عادت بھی پختہ ہو جاتی ہیں جنہیں ایک انسان سوچے سمجھے بغیر ہی کر گزرتا ہے۔ یہاں عادات سے مراد زیادہ تر وہ

سماجی تعلقات میں مکالمے کی اہمیت

عادتیں ہیں جن کی ابتدا ہمارے چھوٹے چھوٹے افعال اور تعلقات میں مصروفیت سے عیاں ہوتی ہیں مثلاً اچھے کپڑے پہننے کا شوق وغیرہ وغیرہ اور جن کی انتہا یہ ہے کہ کسی کام کی انجام دہی میں ہماری ترجیحات کیا ہوتی ہیں۔ بعض لوگ سمجھتے ہیں عادات تبدیل نہیں ہو سکتیں، جبکہ بعض لوگ بری عادات کو بار بار سرزد ہونے والا ایسا عمل سمجھتے ہیں جو کبھی ختم نہیں ہو سکتا۔

زندگی کو بہتر بنانے کے لئے بری عادات کو بدلنا نہایت ضروری ہوتا ہے۔ بری عادات جتنی بھی زیادہ کیوں نہ ہو جائیں ان سے جان چھڑانے کا سب سے آسان اور بہترین طریقہ یہ ہے کہ ان بری عادات کی جگہ اچھی عادات کو اپنایا جائے۔ تبدیلی کے لئے دلی رضا مندی اور نفس کی آمادگی انتہائی ضروری ہے، کیونکہ نفس کسی بھی نئی تبدیلی کو فوراً قبول کرنے پر آسانی سے آمادہ نہیں ہوتا، لیکن مسلسل جدوجہد، عزم صمیم، دوسروں کے تجربات سے استفادہ کرتے ہوئے اور مثالوں کا سہارا لینے سے تبدیلی کا عمل آسان ہو جاتا ہے اور ایک اچھی عادت بری عادات کی جگہ لے لیتی ہیں۔

ہمیں ہمیشہ چھوٹی اور معمولی عادات بدلنے سے ابتداء کرنی چاہئے، مثلاً ایک شخص کو عادت ہے کہ مجلس میں حاضر ہوتے ہی "احلا" یا "ہاں جی کیا حال ہے" کہتا ہے تو اسے چاہئے کہ وہ اس عادت کو بدلے اور اس کی جگہ "السلام علیکم" کہنے کی عادت ڈالے۔ اسی طرح ڈیوٹی پر دم سے پہنچنا یا کسی سے ملاقات کا وقت مقرر کر کے دم سے پہنچنا انتہائی بری عادت ہے لیکن وقت کی پابندی کا عزم لے کر اور دم سے پہنچنے کے اسباب معلوم کر کے ہم اس پر قابو پاسکتے ہیں،

سماجی تعلقات میں مکالمے کی اہمیت

اور اس کا سب سے بڑا سبب زیادہ تر تو یہی ہوتا ہے کہ ہم گھر سے نکلتے ہی لیٹ ہیں، جس کی وجہ سے منزل مقصود پر دم سے پہنچتے ہیں۔

بري عادت کے بدلے اچھی عادت اپنانے کی بھرپور کوشش کریں، اگر غصہ میں تیزی ہو تو ہر ناگوار بات کا جواب دینے سے پہلے دو لمبے لمبے سانس لیں۔ اور اس کے بعد بیٹھ جائیں اور سوچیں کہ میری کون کون سی بری عادتیں ہیں اور کیا ان کو اچھی عادت سے بدلا جا سکتا ہے تاکہ ان سے جان چھڑائی جائے؟ کوشش کریں گے تو کامیابی بالآخر ضرور قدم چومے گی، اس سلسلے میں سب سے اہم بات یہ ہے کہ ہم "ناممکن" میں سے "نا" کو نکال دیں۔

دوسرے لوگوں کے ساتھ خوشگوار تعلقات بنانا کوئی دراشتی عمل نہیں کہ پیدائشی خوش اخلاق ہو، اور ان میں تبدیلی ناممکن ہو، ہم لوگ معاشرے سے منفی باتیں سیکھنے کے بجائے مثبت باتیں بھی سیکھ سکتے ہیں بعینہ اسی طرح جس طرح بری عادت کے بدلے اچھی عادت کو اپنایا جا سکتا ہے، اور اس کے لئے کسی بہت زیادہ محنت اور مشقت کی بھی ضرورت نہیں۔ لہذا لوگوں کے ساتھ تعلقات بنانے کے طریقے کو تبدیل کرنا کوئی ناممکن بات نہیں۔

۴. واقعات کو بگاڑنے والے لوگ:

واقعات کو بگاڑنے والی کئی مختلف چیزیں ہوتی ہیں، جن میں سے بعض یہ کہ ایک راوی کسی واقعہ کو عمومی شکل میں روایت کرتا ہے، اور پھر سننے والے اپنے ذہن اور اپنی سوچ کے مطابق اسے آگے روایت کر دیتے ہیں، ان راویوں نے واقعہ کو اپنی سوچ و فہم اور راوی کی جسمانی حرکات و سکنات (جسے ہم "لوگوں کی

پہچان" کے عنوان سے ذکر کر چکے ہیں) سے اخذ کردہ مفہوم کے مطابق سمجھا اور اسے آگے بیان کر دیا اس طرح روایت در روایت میں واقعہ کا حلیہ بگڑ جاتا ہے، کیونکہ پہلے راوی نے جو کلمات استعمال کئے تھے وہ زبانی کلامی ہونے کی وجہ سے آگے چلتے چلتے بدلتے گئے جس سے معانی و مفہوم بھی بدلتا گیا۔ واقعات کے نقل کرنے میں بگاڑ اجتہاد کی وجہ سے بھی ہوتا ہے، اسی طرح ایک غیر امانتدار راوی بھی واقعات و روایات کو بگاڑنے کا سبب بنتا ہے علاوہ ازیں اضافوں اور کثرت اجتہاد کی وجہ سے نہ صرف اصل واقعہ تبدیل ہو کر رہ جاتا ہے بلکہ اس کا حلیہ مکمل طور پر بگڑ جاتا ہے۔ یہاں اس موضوع کو ذکر کرنے کا مقصد یہ ہے کہ ہمارے معاشرے میں یہ بگاڑ بہت حد تک بڑھ چکا ہے، اور واقعات و حالات روایت کرتے وقت ان میں کبھی بہت زیادہ اضافہ اور کبھی بہت زیادہ کمی کردی جاتی ہے۔ جس سے لوگ متاثر ہوتے ہیں اور باتیں بنانے کے مواقع میسر آتے ہیں، شخصیات کو نشانہ بنایا جاتا ہے، جھوٹے اور غیر راست گو بلکہ یوں کہیں کہ من گھڑت راوی معاشرے میں بگاڑ اور فساد کا سبب ہوتے ہیں ایسے راویوں کو سمجھانا بہت ضروری ہے، کوشش کرنی چاہئے کہ ایسے لوگوں کو معاشرہ میں خرابی پھیلانے کا موقع نہ دیا جائے، ان لوگوں کی باتیں سننے کے بجائے ان سے دور بھاگا جائے، اور ہمیں ایسے لوگوں سے عبرت پکڑنی چاہئے اور کوشش کرنا ہوگی کہ ہم ایک ایماندار راوی بن سکیں اور ایسے واقعات کو نقل کرنے سے دور رہیں جو دوسروں کو دکھی اور پریشان کر دیں یا جن واقعات سے لوگوں میں لڑائی جھگڑے پیدا ہوں۔

۵. غیبت اور چغل خوری

ارشاد باری تعالیٰ ہے ﴿هَمَّازٍ مَّشَاءٍ بَنِيٍّ﴾^(۱)

(ترجمہ) طعن آمیز اشارتیں کرنے والا چغلیاں لئے پھرنے والا۔ غیبت یہ ہے کہ اپنے بھائی کا ذکر ان الفاظ میں کیا جائے جو اسے برا لگے، اور چغل خوری یہ ہے کہ دوسروں کو برا بنانے کی خاطر کوئی واقعہ بیان کر دیا جائے۔

حقیقت تو یہ ہے کہ آج غیبت اور چغل خوری معاشرے میں اس قدر عام ہو چکی ہیں کہ یہ ایک معاشرتی بیماری اور معاشرے میں فساد کا سبب بن گئی ہے۔ ہماری محفلوں میں یہ دونوں بیماریاں اس قدر پھیل چکی ہیں کہ جو نہی کسی محفل میں کسی غیر حاضر شخص کا تذکرہ چھڑتا ہے فوراً اس کی کردار کشی یا جائز و ناجائز عیب جوئی شروع ہو جاتی ہے۔ میں سمجھتا ہوں اس چغل خوری کے بھی کئی اسباب ہیں جن میں اہم و مختصر یہ ہیں:

ا۔ دمقابل پر سخت غصہ کی وجہ سے اس کی برائیاں کرتے رہنا۔

ب۔ نفرت و حسد

ج۔ مجالس میں کسی کی کردار کشی کی نیت سے حاضر ہونا، اور یہ خیال کرنا کہ اگر ایسا نہ کیا تو حاضرین اس سے نفرت کرنے لگیں گے۔

د۔ دکھاوا اور نمود و نمائش، تاکہ دوسروں کی عیب جوئی کر کے اپنے آپکو معتبر بنایا جاسکے، اور سننے والے کو اپنی علمی قابلیت سے مرعوب کیا جاسکے۔

ھ۔ حسد کی وجہ سے، کہ جو نہی حاضرین میں سے کسی سے محسود کی تعریف سن لے خود کو بونا اور احساس کمتری کا شکار سمجھ بیٹھے۔

و۔ وقت گزاری کی خاطر حاضرین کے سامنے کسی کے عیوب کا ذکر کر کے اس کا مذاق اڑانا۔

ز۔ عدم برداشت

ح۔ کسی کی کامیابی پر حسد کی آگ میں جلتے ہوئے اس کی کردار کشی۔

ط۔ لوگوں میں کسی شخص کی مقبولیت کے وجہ سے اسے مورد عتاب ٹھہرانا۔
چغل خور شخص لوگوں کے سامنے کسی کی کردار کشی کر کے اپنے مذموم مقاصد حاصل کرنا چاہتا ہے جس میں کبھی کبھی وہ متاثرہ شخص کی گھریلو زندگی کو بھی نشانہ بنانے سے باز نہیں آتا۔ جبکہ نبی کریم ﷺ کا ارشاد ہے (لا تفتابوا المسلمین ولا تتبعوا عوراتہم فإنہ من تتبع عورة أخيه تتبع الله عورته، ومن تتبع عورته فضحه فی جوف بیتہ)^(۱) ترجمہ: "مسلمانوں کی غیبت مت کرو نہ ہی ان کے عیوب کی ٹوہ میں لگ جاؤ، کیونکہ جو شخص اپنے بھائی کے عیوب کی تلاش میں لگ جاتا ہے اللہ تعالیٰ اس کے عیوب کو بھی لوگوں پر آشکارا کر دیتے ہیں، اور اللہ تعالیٰ جس شخص کے عیوب کو آشکارا کر دیتے ہیں وہ شخص اپنے ہی گھر میں رسوا ہو جاتا ہے۔" چغل خوری لوگوں میں تفرقہ ڈالنے کا سبب بن جاتی ہے، اور چغل خور لوگ محبت کرنے والے دلوں میں نفرت بھرنے کا سبب بن جاتے ہیں۔

^۱ - بروایت احمد نمبر (۱۹۷۷۶) ابوداؤد (۳۸۸۰) ترمذی (۲۰۳۲)۔

سماجی تعلقات میں مکالمے کی اہمیت

اسلام نے ہمیں ان عیوب سے باز رہنے کا حکم دیا ہے اور قرآن کریم اور سنت مطہرہ میں اس عمل کی مذمت آئی ہے، اسی طرح نفسیاتی اور معاشرتی علوم کے ماہر علماء نے اس عمل کو معاشرے کے لئے انتہائی نقصان دہ قرار دیا ہے اور بتایا کہ یہ عیوب لوگوں اور خاندانوں میں دشمنی، بغض اور عدم برداشت کا سبب بنتے ہیں، چغل خوری درحقیقت یہ ہے کہ لوگوں کی ایسی خفیہ باتوں پر سے پردہ اٹھایا جائے جن کے ظاہر ہونے کو وہ لوگ ناپسند کریں یا ان کے ظاہر ہونے سے ان کی شخصیت پر برے اثرات مرتب ہوتے ہوں، لہذا ہمیں چاہئے کہ لوگوں کے ایسے معاملات اور امور جنہیں ظاہر کرنا انہیں ناپسند ہو خاموش رہنا بہتر ہے، اسی طرح ہمیں چاہئے کہ ہم لوگ چغل خوروں اور بدخواہوں کو اپنی مجالس میں بٹھا کر چغل خوریوں اور لوگوں کی عیب کشی اور ان کی شخصیت کو نشانہ بنانے کی اجازت نہ دیں، اور اگر وہ کوئی ایسی بات کہیں بھی تو اسے سچا نہ سمجھ لینا چاہئے، اور جب کبھی ہم آپس میں مل بیٹھیں تو چغل خوری کی مذمت اور ایک دوسرے کو اس سے باز رہنے کی نصیحت کرتے رہیں۔ بہترین انسان وہ ہے جس کی زبان غیبت، چغل خوری، جھوٹ، لڑائی جھگڑوں جیسی جملہ آفات سے پاک ہو۔ کیونکہ اپنی زبان کو لایعنی اور بے ہودہ چیزوں سے محفوظ رکھنا ایک عمدہ خصلت ہے، وہ لوگ بہت عظیم ہوتے ہیں جن میں یہ خصلت پائی جائے، ایسے لوگ جانتے ہیں کہ زبان کے نقصانات بہت زیادہ ہیں اور ان نقصانات سے اسی صورت بچا جا سکتا ہے جب خاموشی اختیار کی جائے، (من صمت نجا) "جس نے خاموشی اختیار کی کامیاب ہو گیا" نبی کریم ﷺ کا ارشاد ہے (من حسن إسلام المرء ترکہ مالا یعنیہ) ایک آدمی کا بہترین اسلام یہ ہے وہ لایعنی چیزوں کو چھوڑ دے،

اور ارشاد باری تعالیٰ ہے ﴿وَلَا يَتَّبِعْ بَعْضُكُم بَعْضًا أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾ ترجمہ: "اور نہ کوئی کسی کی غیبت کرے۔ کیا تم میں سے کوئی اس بات کو پسند کرے گا کہ اپنے مرے ہوئے بھائی کا گوشت کھائے؟ اس سے تو تم ضرور نفرت کرو گے۔" (لہذا غیبت نہ کرو)، پس ہر وہ بات جس سے دوسرے لوگوں کے دلوں میں نفرت، ان کی حقارت یا تضحیک ہو تو ایسی باتیں معاشرے میں فتنہ و فساد کی آگ بھڑکا کر معاشرے کیلئے مشکلات پیدا کرنے کا سبب بنتی ہیں۔

۱. سٹیلائٹ چینلز اور نسل نو پر انکے اثرات

سٹیلائٹ چینلز بکثرت ہونے کی وجہ سے بہت سے شعبے حد سے تجاوز کر چکے ہیں، مثلاً سیاست، دین، اور فلمی دنیا وغیرہ وغیرہ، میں سمجھتا ہوں یہ تجاوز نسل نو کے مستقبل کے لئے انتہائی خطرناک ہے۔ یہ چینل بکثرت ہونے کی وجہ سے ایک دوسرے سے آگے نکلنے کی کوششوں میں مصروف ہیں اور تمام چینلز چاہئے وہ زمینی ہوں یا سٹیلائٹ، زیادہ سے زیادہ لوگوں کی توجہ حاصل کرنے کے درپے رہتے ہیں، جس کے جملہ اسباب میں سے ایک یہ ہے کہ زیادہ تر چینل پرائیویٹ کمپنیوں کی ملکیت ہیں (جن کی تعداد پانچ سو سے زائد ہیں ان میں عرب ممالک کا حصہ تقریباً ۸٪ ہے)، قابل افسوس بات یہ کہ یہ مالکان لوگوں کی اور خاص کر نسل نو کی علمی و ثقافتی تربیت پر توجہ دینے کے بجائے مالی منفعت کو مقدم رکھتے ہیں، اور علم و معرفت کی ترویج کے بجائے تصویری ثقافت کے فروغ میں سرگرداں ہیں، آج کل ٹی وی سکرینوں پر تصویری نمود و نمائش کو بہت

سماجی تعلقات میں مکالمے کی اہمیت

زیادہ اہمیت دی جاتی ہے۔ اور تمام ٹی وی پروگرام ذاتی تشہیر یا ایسے تفریحی پروگرام پیش کرنے میں مصروف ہیں جو نوجوانوں کو اپنے طرف راغب کر سکیں، اور کوئی بھی چینل اس جانب توجہ نہیں دیتا کہ وہ نوجوانوں کی شخصیت کو نکھارنے کی کوشش کرے ان میں ایک دوسرے کے لئے الفت و محبت اور برداشت پیدا کرے تاکہ وہ ایک دوسرے کے ساتھ احترام اور رواداری سے گزر بسر کر سکیں ان میں ایک دوسرے کو قبول کرنے کا شعور پیدا ہو، اور وہ علم کے نور سے منور ہو کر معاشرے میں ایک پرامن زندگی بسر کر سکیں۔

مزید یہ کہ موجود دور سیٹلائٹ کا دور کہلاتا ہے۔ اور میں سمجھتا ہوں کہ یہ سیٹلائٹ جسے نوے کی دہائی کے اوائل اور خلیج کی پہلی جنگ کے بعد سے عروج ملا آنے والی نسلوں کی علمی و ثقافتی تربیت میں نہایت اہمیت کا حامل ہے، جو نسل نو میں زندگی کی نئی روح پھونکنے اور علمی فنون کی ترویج میں مثبت و منفی ہر طرح کا اہم کردار ادا کر سکتا ہے، جس کا انحصار ان پروگراموں پر ہے جو یہ چینل پیش کرتے ہیں۔ ہم لوگ علمی و ثقافتی میدان میں جس قدر بھی آگے نکل جائیں جتنی بھی ترقی کر لیں، دین اسلام بہر حال اہل عرب اور مسلمانوں کے لئے نہایت اہمیت کا حامل رہے گا۔ کیونکہ اسلامی اقدار و اخلاقیات کی بدولت یہی دین ہماری پہچان کا محور و مرکز اور امت مسلمہ کی دنیاوی و اخروی کامیابی کا ضامن ہے، لہذا معاشرے کی یہ ذمہ داری ہے کہ وہ ان اسلامی اقدار مثلاً عمدہ اخلاق، سچ، امانت داری، خود اعتمادی، احترام، بے باکی، درگزر، میانہ روی اور دوسروں کو برداشت کا درس دیں، بلاشبہ مدارس و سکولوں میں سکھائی جانے والی باتوں کو ایک

گھر اور قبیلے کے تمام افراد مل کر ہی مکمل کر سکتے ہیں۔ میڈیا اپنے نشریاتی پروگراموں کے ذریعے نسل نو کی تربیت اور اقدار و اخلاقیات کے فروغ کے لئے مثبت و منفی ہر طرح کا کردار ادا کر سکتا ہے۔ لہذا امید کی جاتی ہے کہ معاشرے کا ہر فرد نسل نو کے بہترین و روشن مستقبل کے لئے اپنی کوششیں صرف کر دے تاکہ یہ نسل گھنٹوں ٹی وی سکرینوں کے سامنے بیٹھ کر اور ایک سے دوسرے اور پھر تیسرے چینل بد جا جا کر تصویروں دیکھنے کے بجائے امت مسلمہ کو درپیش چیلنجوں سے نبرد آزما ہونے کے لئے تیار ہو سکے۔

۲. لباس اور اس کی اہمیت

وہی پہنو جو خود کو پسند ہو اور لوگوں کو بھی بھلا لگے۔

ماہرین فیشن کا کہنا ہے اپنے کپڑوں میں سے نہ سب سے اچھا پہنو نہ سب سے برا، کوشش کرنی چاہئے کہ لباس موقع محل اور پروگرام کی مناسبت اور معاشرتی اقدار کو مد نظر رکھ کر پہنا جائے، عظیم لوگ کپڑوں سے نہیں بلکہ ذاتی قابلیت سے پہچانے جاتے ہیں، دیکھنا یہ ہے کہ ہم لوگ لباس کے انتخاب مثلاً (پسند، رنگ، کپڑے کی اقسام اور رنگوں کے ملاپ وغیرہ) میں اپنے عمدہ ذوق کا مظاہرہ کس طرح کرتے ہیں، تاکہ ہم اپنے حلیے کے اعتبار سے باقی لوگوں سے نمایاں ہو سکیں، انسان کا ظاہری حلیہ کبھی جھوٹ نہیں بولتا، لوگ ہمارے لباس کو دیکھ کر ہماری ذات کے بارے میں ہمارے پیشے کے بارے میں اور حتیٰ کہ ہماری اس علمی، مالی و سماجی حیثیت کا بھی اندازہ لگا سکتے ہیں جسے لفظوں میں بیان کرنا مشکل ہوتا ہے۔ ظاہری حلیہ ہماری چاہت و پسند کا پتہ دیتا ہے، یہی وجہ ہے کہ

سماجی تعلقات میں مکالمے کی اہمیت

ہم اپنے لباس اور حلیے کے ذریعے اپنے مد مقابل کو ایک قسم کا پیغام دے سکتے ہو، اور اس بات کا خیال رہے کہ لوگ پہلے دس سیکنڈ میں ہی ہمیں دیکھ کر ہماری شخصیت کا اندازہ لگا لیتے ہیں۔ مثلاً لباس اور حلیہ سے ہی ملاقات کی نوعیت اور اس کے مقصد کو سمجھا جاسکتا ہے (جیسا کہ شادی کی تقریب، کیا یہ ممکن ہے کہ کوئی شخص غیر مناسب لباس پہن کر کسی شادی کی تقریب میں حاضر ہو جائے)۔ ایک کامیاب مکالمے کے لئے بعض مشترکہ خصوصیات مثلاً (لباس، حلیہ، ثقافت، لہجہ) دلچسپیاں و مشاغل میں مہارت نہایت اہمیت کی حامل ہے۔ ایک آدمی کا ظاہری حلیہ وہی ہے جسے وہ باقی لوگوں کے سامنے پیش کر سکے، لہذا ایک عمدہ لباس پہننا چاہئے۔

دوم : اہم باتیں

۱. خوش بختی کا راز لوگوں کے ساتھ حسن معاملات میں مضمر ہے، جس میں دوسروں کا احترام اور انہیں ان کے حال پر چھوڑ دینا بھی شامل ہے، لیکن اس کا یہ مطلب قطعاً نہیں کہ وہ جو کچھ کرتے رہیں آپ اس کی حمایت کرتے جائیں اور کبھی انہیں نصیحت نہ کریں۔

۲. ہر سلوک کے پیچھے ایک مثبت نیت ہوتی ہے، یاد رکھیں کہ ہم جو بھی کام کرتے ہیں یا تو فائدہ حاصل کرنے کے لئے کرتے ہیں یا نقصان دور کرنے کے لئے، لیکن ان دونوں صورتوں کا دارومدار کرنے والے کی نیت پر منحصر ہے۔

۳. آدمی اور اس کے رویے میں فرق رکھیں، مثلاً ایک شخص اگر ایک بار جھوٹ بولتا ہے تو اسے جھوٹا مت سمجھ لیں جب تک کہ وہ بار بار جھوٹ بول کر خود کو جھوٹا ثابت نہ کر دے۔

۴. عقل اور جسم ہر دو ایک دوسرے پر اثر انداز ہوتے ہیں۔

۵. مدارس ہمیں علم سے روشناس کراتے ہیں، لیکن بعض اوقات پڑھانے کا طریقہ صحیح نہیں ہوتا اور بعض اوقات ہم لوگ اسے سمجھنے کے لئے اپنی عقل کا صحیح استعمال نہیں کرتے۔

۶. کوئی بھی انسان پڑھا لکھا پیدا نہیں ہوتا، انسان کو زندگی بھر سیکھنے اور تجربات سے استفادہ کرنے کی ضرورت رہتی ہے، تاکہ وہ زندگی کے نشیب و فراز کا مقابلہ کر سکے، کسی خاص چیز کے بارے میں جاننے کی ضرورت یا زندگی میں کوئی نیا تجربہ علم کہلاتا ہے، لہذا تجربات اور علوم ایسی چیزیں ہیں جنہیں ہر وقت حاصل کیا جاسکتا ہے۔

۷. اچھی تقلید ضرور کریں لیکن اندھی نہ ہو، تقلید ایک قسم کی نقل ہے اور تقلید باتوں میں لباس میں اٹھنے بیٹھنے میں حلیے میں اور لب و لہجہ وغیرہ سب میں ممکن ہے۔

۸. کسی بات کو نوٹ کرنے کی صلاحیت قابل لوگوں کے لئے ایک ہتھیار کی مانند ہے، جس سے وہ ایسی باتیں بھی جان سکتے ہیں جو زبان سے کہی نہیں جاتیں، ہماری زندگیوں میں اکثر ایسا ہوتا ہے کہ مد مقابل کا موقف واضح

سماجی تعلقات میں مکالمے کی اہمیت

نہیں ہوتا یا ہم اسے غلط انداز میں سمجھ لیتے ہیں جس سے لڑائی جھگڑے اور اختلافات جنم لیتے ہیں۔

۹. تعلقات اسی صورت میں استوار ہوتے ہیں جب ایک دوسرے سے الفت پیدا ہوتی ہے، کیونکہ پرندے بھی اپنے ہم شکلوں سے مانوس ہوتے ہیں، یا یوں کہا جائے کہ (فلاں لوگوں کے مزاج آپس میں ملتے ہیں) جس کا مطلب یہ ہوتا ہے کہ وہ شخص ایک دوسرے کی بات چیت اور اٹھنے بیٹھنے کو پسند کرتے ہیں۔

۱۰. کبھی کبھار ایسا ہوتا ہے کہ دو آدمیوں میں فوراً اور غیر ارادی طور پر ایک دوسرے سے الفت اور انس پیدا ہو جاتا ہے اور اس کی وجہ یہ ہوتی ہیں کہ ان دونوں کی عادات و اطوار ایک جیسی ہوتی ہیں۔

۱۱. الفاظ اور ان کے معانی دو آدمیوں کے درمیان متاثر کن بات چیت کا بہترین ذریعہ ہیں، ہر شخص الفاظ کے معانی کو اپنی سوچ کے مطابق سمجھتا ہے، جیسے محبت، یہ ضروری نہیں ایک شخص بھی اس کا وہی مطلب اخذ کرے جو دوسرے آدمی کے دل میں ہو۔

۱۲. جب تک تم کسی شخص کے جذبات کی گہرائی سے واقف نہیں ہو جاتے، اس شخص کے بارے میں تمہاری معلومات سطحی ہیں۔

۱۳. بلا ضرورت نصیحت کرنے کی عادت سے بچنا چاہئے، اور جو کام ہو رہا ہو اسے اس نقطہ نظر سے مت دیکھو کہ اسے ٹوکا جائے بلکہ اس نقطہ نظر سے دیکھو کہ اس میں فائدہ مند امور کیا ہیں۔

۱۴. ناقابل اعتماد شخص تنقید برداشت نہیں کر سکتا۔

۱۵. ذاتی اجتہاد اور ایک دو بار کی ملاقاتوں سے حتمی نتیجہ نہ نکالیں، کہیں ایسا نہ ہو پچھتانا پڑ جائے۔

۱۶. دوسرے لوگوں کے ذاتی امور میں مداخلت سے باز رہیں۔

اور ہمیشہ یاد رہے کہ:

- تقلید مہارت کی ماں ہے، اور ارادوں کی تکمیل کے لئے محنت مشقت اور کوشش کی ضرورت ہوتی ہے۔
- اپنے نفس کو تم ہی قابو کر سکتے ہو، اس بات کو مد نظر رکھتے ہوئے تم اپنی تخلیقی صلاحیتوں سے اپنے رویوں اور مہارتوں کو چار چاند لگا سکتے ہو، یہ کبھی مت کہنا کہ "میں نہیں کر سکتا" کوشش کرو، تجربہ بہت بڑا ثبوت ہے۔ جب کامیابی کے لئے کوئی ایک طریقہ کار غیر کارگر ثابت ہو جائے تو دوسرے طریقے کو آزماؤ، اور یہ یاد رکھنا کہ جب ایک آدمی ایک کام کر سکتا ہے تو لامحالہ دوسرا شخص بھی اگر طریقہ سیکھ لے تو وہ بھی یہی کام کر سکتا ہے، ایسا صرف عظیم لوگ ہی کر سکتے ہیں یا وہ شخص جسے یہ کام کرنے کا موقع میسر آجائے۔ جب کچھ کرنا ہے تو بلا جھجک کرو، کم از کم تجربہ تو ہوگا، اور ایسے الفاظ زبان پر مت لانا کہ: مشکل ہے، نہیں ہو سکتا، ناممکن ہے، میں نہیں کر سکتا وغیرہ، بلکہ اسکے بدلے کوشش شروع کر دو اور اپنے آپ کو یہ باور کرانے کی سعی کرو کہ میں یہ کام اللہ کی مدد و نصرت سے کر سکتا ہوں۔

سماجی تعلقات میں مکالمے کی اہمیت

- لچکدار بن جاؤ تاکہ مضبوط بن سکو۔ اور دین، شرافت اور اخلاقیات کے حدود میں رہتے ہوئے تجربے کرتے رہو تاکہ کچھ سیکھ سکو اور کسی نئی چیز سے باخبر ہو سکو، یہی لچک تمہیں بعد میں مضبوط بنائے گی کیونکہ اس وقت تک تم نے نئی نئی مہارتیں، نئے نئے رویے نئی نئی تخلیقات اور نئے علوم سیکھ چکے ہو گے۔
- ان نصیحتوں کے ذریعے ہر انسان اپنے اندر مثبت تبدیلیاں لا کر خود کو بہترین شخص بنا سکتا ہے۔
- انسان سر اوپر کر کے یا آسمان کی طرف سر اٹھا کر کبھی نہیں روتا۔
- جب تم اپنے نفس سے مخاطب ہوتے ہو تو تمہاری نظریں جھکی ہوتی ہیں۔
- کمزور سے کمزور قلم بھی اعلیٰ سے اعلیٰ یادداشت سے بہتر ہے۔
- ناکام ہو گیا وہ شخص جس کا ایک دن بھی کسی غلط کام میں یا نیکی کئے بغیر گزر گیا۔

خاتمہ

اس کتاب میں جو کچھ بیان ہوا وہ ایک ذاتی نظریہ ہیں جس کا مقصد ذکر کردہ باتوں سے استفادہ ہے، ہمیں چاہئے کہ اس کتاب میں جو کچھ بیان کیا گیا اسے ہم عملی جامہ پہنائیں اور عملی جامہ پہننانے کا بہترین طریقہ یہ ہے کہ ایک بات کو کان لگا کر سنا جائے اور بولنے کے بجائے سننے پر توجہ دی جائے، اور سونے سے پہلے اپنے دن بھر کے معمولات پر ایک نظر ڈال لیں، اور دن بھر میں جو کوئی غلطی اور بد عملی نظر آئے اسے تبدیل کرنے کی کوشش کریں، یا اس سے جان چھڑا کر اس کی جگہ اچھی عادت کو اپنانے کی کوشش کریں، ابتدا میں کچھ دشواری تو پیش آئے گی لیکن عزم مصمم اور بار بار کی کوشش سے ان شاء اللہ آسانی پیدا ہوگی اور تمہیں محسوس ہوگا کہ معاملات غیر شعوری طور پر اچھائی کی طرف رواں دواں ہیں۔

ہمیں چاہئے کہ ہم لوگ دین اسلام کی تعلیمات کی روشنی میں اور حضور اکرم ﷺ کی اسوہ حسنہ پر عمل پیرا ہوتے ہوئے ایک خاندان کی طرح آپس میں الفت و محبت سے زندگی گزاریں۔

دوسری جانب علمی قابلیت اور مہارت ہمیں اس قابل بنائے گی کہ ہم معاشرے کو ترقی، عظمت اور اچھائی کی راہ پر گامزن کرنے میں نمایاں کردار ادا کر سکیں، علماء حضرات آج بھی معاشرے کی تکوین و تخلیق میں اسی طرح نمایاں کردار ادا کر سکتے ہیں، جس طرح "متنبی نے اشعار میں، ابن خلدون نے معاشرتی علوم میں، امام طبریؒ نے تفسیر میں، امام بخاریؒ، امام ترمذیؒ، امام ابن ماجہؒ اور امام نسائیؒ وغیرہ نے علم حدیث میں نمایاں مقام حاصل کیا۔

سماجی تعلقات میں مکالمے کی اہمیت

اس کتاب میں جو کچھ بیان ہوا اس کا مقصد یہ ہے کہ ہم لوگ اپنا آپ سنوار سکیں، ہمیں یہ جاننا ہے کہ ایک انسان کی پیدائش اور اس دنیا میں آنے کا مقصد کیا ہے، مثلاً تم ایک کام کر رہے ہو اور تمہیں یہ علم ہی نہ ہو کہ تم کیا کر رہے ہو تو یہ انتہائی تعجب کی بات ہے، انسان کے دنیا میں آنے کا سب سے بڑا مقصد یہ ہے کہ وہ اس دنیا میں اللہ کا خلیفہ اور اس زمین کی تعمیر و ترقی کا ذمہ دار ہے۔

میرے وہ دن انتہائی قیمتی تھے جب میں یہ کتاب لکھ رہا تھا، میں اس نتیجے پر پہنچا ہوں کہ دوسروں کی مدد کرنا اور تکبر و غرور سے بچتے ہوئے ان کی رہنمائی کرنا ایک بہت بڑی عبادت اور دلی راحت کا ذریعہ ہے۔ علم و معرفت کی نشر و اشاعت و ترویج ہر انسان کی ضرورت ہے، جس کسی کے پاس کوئی علم ہو تو اسے چاہیئے کہ دوسرے لوگوں کو سکھانے میں تامل نہ کرے تاکہ اہل علم لوگوں کی تعداد میں اضافہ ہو۔ قابل، تعلیم یافتہ اور دوسرے لوگوں کی مدد کرنے والے شخص پر اللہ ﷻ کے خصوصی فضل و کرم سے سعادت کے رموز و اسرار کھل جاتے ہیں، اور جو شخص کسی کو ایک خوشی یا مسکان دینے کی کوشش کرتا ہے دنیا میں سکھ و چین پاتا اور اللہ ﷻ کی ظاہری و باطنی نعمتوں کا حقدار ٹھہرتا ہے۔

آخری بات یہ کہ میں جانتا ہوں لوگوں کی تین اقسام ہیں، ایک قسم کے لوگ غذا کی مانند ہوتے ہیں جن کے بغیر گزارا نہیں ہوتا، دوسری قسم کے لوگ دوائی کی مانند ہوتے ہیں جن کی کبھی کبھی ضرورت پڑ جاتی ہے اور تیسری قسم ایسے لوگوں کی ہے جو بیماری کی طرح ہوتے ہیں، اللہ تعالیٰ ﷻ سب کو ایسے لوگوں سے بچائے۔ اسی طرح دنیا اور آخرت کی بھلائی پانچ خصلتوں میں ہے، دل کا مالدار ہونا، تکلیف پہنچانے سے باز رہنا، حلال روزی کمانا، تقویٰ

اختیار کرنا، اور ہر حال میں اللہ جل جلالہ کی ذات پر یقین رکھنا۔ اور جان لو لوگوں کی چار اقسام ہیں: عالی ظرف، سخی، بخیل، کم ظرف۔ عالی ظرف وہ ہوتا ہے جو کھاتا نہیں اور کھلاتا ہے، اور سخی وہ ہوتا ہے جو کھاتا بھی کھلاتا بھی، اور بخیل کھاتا تو ہے کھلاتا نہیں، اور کم ظرف نہ کھاتا ہے نہ کھلاتا ہے۔

کسی نے کیا خوب کہا ہے کہ اگر کوئی شخص مجھ سے کچھ مانگتا ہے تو میں اسے دینے میں تردد نہیں کرتا، تاکہ اگر وہ عالی ظرف ہو تو میں اس کی عزت نفس بچاؤں گا اور اسے کسی اور سے مانگ کر شرمندہ نہیں ہونا پڑے گا، اور اگر کم ظرف ہو تو میں اس سے اپنی عزت نفس کو محفوظ رکھ سکوں گا۔ عقلمندوں کا کہنا ہے کہ جب کسی عالی ظرف سے کچھ مانگو تو اسے سوچنے کا موقع دو، کیونکہ وہ جب بھی سوچے گا بھلائی ہی سوچے گا اور اگر کسی کم ظرف سے مانگو تو اسے جلدی میں ڈال دو کہیں اس کی طبیعت کا گھٹیا پن اسے ایسا کرنے سے باز نہ کر دے۔

کسی شاعر نے کیا خوب کہا ہے: اگر کوئی شخص ناپینا ہو تو کچھ بعید نہیں کہ صبح طلوع ہو اور اسے پھر بھی شک رہے۔

www.KitaboSunnat.com

ایک اور شاعر کا کہنا ہے: زمین پر جو کچھ بھی ہے ناکافی ہے، ہاں اگر قناعت ہے تو تھوڑا سا بھی بہت ہو گا۔

وصلی اللہ وسلم علی سیدنا محمد وعلی الال والأصحاب،

والحمد لله رب العالمین۔



مزید کتب پڑھنے کے لئے آج ہی وزٹ کریں : www.iqbalkalmati.blogspot.com

کتابیات

۱. قرآن کریم۔
۲. احادیث مبارکہ۔
۳. البرمجة اللغوية العصبية من الخريطة إلى الكنز: تصنيف سلمان عبید الشیرانی۔
۴. صحیح بخاری شریف۔
۵. الترغیب والترہیب: تصنيف زکی الدین المنذری۔
۶. مقدمة: مصنف ابو زید عبد الرحمن بن خلدون۔
۷. روحنامہ: عزت مآب جناب صفر مراد ترکمانباشی، صدر جمہوریہ ترکمانستان۔
۸. قواعد و مبادئ الحوار الفعال: تصنيف عبد الله عمر الصقہان و محمد عبد الله الشویعر۔
۹. "Winning People Over": Burton Kaplan.
۱۰. "Magic of Motivation": Catrine Carvelas.





انسان فطرتی طور پر معاشرت پسند پیدا کیا گیا۔ وہ ہمیشہ ایسے افراد کی تلاش میں رہتا ہے جن میں وہ اپنی پسندیدہ صفات پاتا یا ان صفات کی موجودگی کی توقع رکھتا ہے۔ اس ضمن میں لوگوں کے باہمی بہترین سماجی تعلقات نہ

صرف اہمیت کے حامل بلکہ نفسا نفسی کے اس دور میں عصر حاضر کی اشد ضرورت ہیں۔ یہ کتاب سماجی تعلقات میں ایک کثیرالجہتی فکری مہمیز مہیا کرتی ہے جس کی روشنی میں توقع کی جاسکتی ہے کہ ہم لوگ زندگی میں درپیش چیلنجوں سے نمٹنے، اپنی شخصیت نکھارنے اور صلاحیتیں اجاگر کرنے میں ملکہ حاصل کر لیں گے۔ ہمیں چاہیے کہ ہم لوگوں کے مثبت رویوں اور ان کے تجربات سے استفادہ کریں، اور خود کو اچھی صفات سے متصف کریں تاکہ معاشرے کو اپنا گرویدہ بنا سکیں۔ ہمیں اپنے اقوال افعال میں دوسروں کی خیر خواہی اور مصلحت کا خیال رکھنا ہوگا اس سے ہماری قدر و منزلت میں اضافہ ہوگا۔

عبدالعزیز ابراہیم الغدیر